


L-HAJJA f'Għawdex

€2

Jannar 2011

* LEHEN L-GHAWDXIN GħAWDEX 66 CENTS *

Nru. 924



Din ir-rivista giet mogħtija
minn Joe Scicluna
Mejju 2012
G.A.D. 187532

Sant'Anton Abbati fix-Xaghra



TERRY'S FABRICS

***The one-stop shop for ALL your fabric and
crafting needs!***

We cater in fabrics for all occasions be it Carnival, Easter, Christmas, etc. Find a wide selection of *crafts for kids, scrapbooking, haberdashery, card making accessories and embellishments, quilting, bucilla, ganutell, jewellery making and lots more!* We also manufacture and sell uniforms and embroidered badges.

*Sole agents and distributors for **Darice, Cranston and DCWV** craft products.*

Visit us at:

**Tigrija Palazz, Level 2,
Republic Street,
Victoria,
Gozo**

Opening hours: Mon-Fri from 08.30-12.00
16.30-19.00

Saturdays mornings only

Closed on Sundays and Public Holidays

Tel: 21559329

Fax: 21561498

Email: ddts1279@gmail.com

IL-HAJJA f'Għawdex

L-Ewwel Hargha f'Għunju 1945
Hargha nru. 924
Jannar 2011
Mahruġa mid-
Djoċesi ta' Għawdex

Direzżjoni u Amministrazzjoni:
Lumen Christi Media Centre
Triq Fortunato Mizzi,
Victoria - Għawdex VCT 2579
Tel. 21560496/7 Fax. 21561860
e-mail: gozopress@onvol.net

Abbonament: €10 (Lm 4.30)
Benefattur: €20 (Lm 8.60)

Issettjata u Stampata:
"Gozo Press" Tel.21551534

Il-fehmiet li jistgħarru l-kittieba
m'humiex neċessarjament daww
tal-Bord Editorjali.

f' din il-hargha

Editorjal	• 3
Il-Hajja fid-Djoċesi	• 4
X'għidilna l-Isqof	• 6
Kummentarju (1)	• 7
X'ghadda minn għalina	• 9
Riflessi	• 15
Dwar Għawdex fil-Ġurnali	• 16
Mill-Parlament	• 17
Kummentarju (2)	• 18
Kummentarju (3)	• 19
Ftit Fatti u Kummenti	• 20
Kotba minn Għawdex	• 22
Esperjenza (1)	• 24
Dawl għall-Hajja	• 26
DOKUMENTAZZJONI	
Kummentarju (4)	• 28
Snajja Qodma (36)	• 30
Mil-Lenti tat-Telekamera	• 32
Irraqat mill-Imghoddi	• 34
Esperjenza (2)	• 35
Esperjenza (3)	• 36
Letteratura Għawdxija	• 37
Passiġġata Bibblika (60)	• 38
Għawdex Qabel ir-Ritratti (31)	• 40
Għawdex 300 sena ilu (189)	• 41
Xhieda Nisranija	• 42
Għawdex "On-Line" (25)	• 43
Tieqa fuq l-Ambjent (24)	• 44
Għext fil-Mandraġġ (4)	• 46
Mix-Xena Sportiva (3)	• 48
Qaddisin u Festi f'Għawdex (1)	• 50

Ritratti: Hajr lil Dun Anton Sultana, Charles Spiteri, Richard Grech, Kurja ta' l-Isqof, Parroċċi u Kunsilli Lokali f'Għawdex.

Qoxra: Festa ta' Sant'Anton Abbati fix-Xagħra. Hajr lir-Rettur Dun Ġwann Sultana.



Editorjal

Din is-Sena fil-Kalendarju

Imqar l-att tal-ħolqien fir-rakkont tal-ewwel kapitlu tal-Ġenesi hu deskritt skont kalendarju. Imbagħad, f'sinkronija mal-ħolqien, l-aktar max-xemx u l-qamar, il-bniedem tul il-millennji organizza ż-żmien biex jorganizza l-illuminazzjoni u jkun jista' b'xi mod jikkontrolla l-geġġieni – xhin iqum u xhin jorqod, meta jaħdem u meta jistrieħ, meta jiżra' u meta jaħsad, meta jsalpa u meta jsorġi... U ahna, llum aktar minn qatt qabel, marbutin mal-arloġġ u mal-kalendarju.

Huma żewġ punti ta' riferenza kontinwa – l-arloġġ iħoss it-tektik tal-arterja tal-polz u l-kalendarju imwaħħal fit-tokk tad-dar jew inġorruħ magħna fid-djarju jew fil-mowbajl ipprogrammat skont l-appuntamenti li jkun se jkollna.

Fl-imghoddi mhux il-boghod, il-kalendarju, minn Jannar sa Diċembru, kien ikun abbinat mal-liturġija bil-festi sagri u bl-isem tal-qaddis tal-ġurnata. Illum hawn kalendarji għall-gosti kollha – daww bil-mudelli tal-karozzi, oħrajn bix-xeni tal-lokalità, oħrajn bil-plejers tal-futbol jew bil-karattri ta' Disney... u naturalment, f'epoka ta' dekadenza, ma jistgħux jonqsu l-immagħni tal-pożi ta' xi pornostar.

Il-banalizzazzjoni tal-kalendarju mhix l-uniku telfien denn ta' konsiderazzjoni fl-ewwel jiem tas-sena l-ġdida. Għalkemm din il-banalizzazzjoni hi sintomu ieħor taż-żminijiet u tal-fatt li l-geġġieni mhux iżjed dak li kien dari, hemm min jista' jqisha bħala telfa superfiċjali. Għaliex illum hawn fenomeni oħra ferm gravi li qegħdin jheddu lill-bniedem. Eżempju wieħed ta' dan huwa l-fatt li l-Ġnus Magħquda ħasset il-ħtieġa li tiddikjara l-2011 bħala s-Sena tal-Foresta. Hu xjentifikament magħruf li kull sena jintilfu 130,000 kilometri kwadrati ta' foresta u li 20% tal-'gassijiet serra' fid-dinja huma kkawżati minħabba t-tneħħija tal-foresti.

Nifhem li xi ħadd jista' jistaqsi: "F' dawn il-figuri u perċentwali kemm għandu tort l-Għawdx li jgħix fuq din it-tikka ta' gżira?" Apparti l-fatt li llum, aktar minn qatt qabel, ahna ċittadini, mhux biss ta' Malta u tal-Ewropa, iżda wkoll tad-dinja, jeħtieġ li nifhemu l-bżonn li fi gżirtna ngħożzu s-siġar. M'għandniex foresti, iżda minflok għandna ġungla tal-franka u tal-konkrit f' diversi nħawi fejn qabel kien xagħri u saħansitra ġonna u raba' saqwi. Tgħid f' din il-querda qrobna l-punt tas-saturazzjoni?


Il-Pjan "Eco-Gozo" jipproponi li jsiru proġetti biex, f'inhawi sensitivi għall-erożjoni, jiħawlu siġar biex jitwaqqfu msagħar u ġonna bil-frott. Dan il-Pjan jagħti wkoll mira li f'dawn iż-żoni l-firxa mgħottija bis-siġar għandha tiżdied b'1% kull sena. (2.2.2. p.17) Ahna nafu li siġra biex tikber u tisbieħ trid aktar mill-hames snin li dduw legġizlatura ta' gvern, u għaldaqstant ta' min jammira l-politiku li jimpenja ruħu f'afforestazzjoni. Iżda l-proposta tal-Pjan "Eco-Gozo" tqanqal il-mistoqsija: Iż-żoni sensitivi għall-erożjoni f'Għawdex ġew identifikati... u kemm il-sieġh jew tomna jagħmlu? Għalkemm, skont tweġiba parlamentari (PQ 21948), matul l-2010 thawlu 928 siġra u 19,935 arbuxxelli, sas-6 ta' Diċembru 2010 il-programm tat-thawwil għal din is-sena kien għadu qed jithejja.

Għaldaqstant is-Sena tal-Foresti tgħodd għalina wkoll. Ahna l-Għawdxin, per eżempju naħsbuha b' mod differenti min-nies ta' Bali, fl-Indoneżja fejn l-ebda binja ma tista' taqbeż l-gholi ta' l-itwal siġra li għandhom. Ahna nippreferu xi binja għolja minn xi msagħar, il-karozza minn xi siġra. Forsi għax il-karozza tbejjegħalna l-ekżost u s-siġra tisqina l-ossigħnu? X'aktarx wasal iż-żmien li tal-anqas min jixtri karozza jkun obbligat li jħawwel siġra u, bħalma jagħti s-service lill-karozza, jibqa' jieħu ħsiebha. X'taħseb?

Joseph W. Psaila
jwpsaila@melita.com

www.gozodiocese.org


Il-*Hajja fid-Djoċesi*



miġbura minn Gabriel Gauci

Mons. Anton Borg mahtur Vigarju Parrokkjali fil-parroċċa ta' San Ġorġ

Matul ix-xahar li għadda, nhar l-Erbgħa 15 ta' Diċembru, Mons. Isqof Mario Grech hatar lil Mons. Anton Borg bħala Vigarju Parrokkjali fil-Parroċċa ta' San Ġorġ. Dun Anton, kif inhu magħruf minn hafna nies, twieled fir-Rabat fl-1947, u wara li kompli l-formazzjoni tiegħu għas-saċerdozju fis-Seminarju ta' Ghawdex, ġie ordnat saċerdot fl-24 ta' Ġunju 1972. F'dik l-istess sena huwa mar Ruma fejn kompli jispeċjalizza l-istudji tiegħu fil-qasam tat-teoloġija morali u tal-filosofija. Wara li fl-1976 huwa kiseb il-liċenzjat f'dawn iż-żewġ oqsma, huwa reġa' lura lejn Ghawdex fejn inhatar *lecturer* tat-teoloġija morali u tal-filosofija fis-Seminarju ta' Ghawdex, kif ukoll għal hafna snin għallem dawn iż-żewġ suġġetti fl-istitut għall-formazzjoni tar-religjużi magħruf bħala INSERM. Barra milli huwa *lecturer* fis-Seminarju Maġġuri, huwa wkoll għalliem tar-religjon u tat-Taljan fis-Seminarju Minuri. Dun Anton huwa wkoll magħruf għall-hidma twila tiegħu fiċ-Ċentru ta' Kana, li sa mill-bidu tiegħu, hu u hih Dun Ġorġ mexxew, u fejn, għal hafna snin, kienu u għadhom jagħmlu korsijiet ta' preparazzjoni lill-għarajjes qabel jiżżewġu kif ukoll joffru għajjnuna lil dawk il-koppji li jkunu jinsabu f'diffikultà. Kien ukoll involut sewwa fil-pastorali maż-żgħażaġ hekk li għal erba' snin huwa kien Direttur tal-Oratorju Don Bosco. Bħala rikonoxximent għal hidma tiegħu, Mons. Isqof Nikol Cauchi kien hatru monsinjur bit-titlu ta' *Cappellano di Sua Santità*.



ta' *Cappellano di Sua Santità*.


Ippubblikat sussidju teoloġiku pastorali għall-Avvent 2010

Is-Segreterija Pastorali tad-Djoċesi tagħna lestiet u ippubblikat biċċa xogħol importanti għall-jiem tal-Avvent u l-Milied. Dan huwa sussidju li fih riflessjonijiet bibliċi minn diversi biblisti Ghawdxin fuq iċ-ċelebrazzjoni tal-Ewkaristija fil-Kotba Mqaddsa, artikli ta' formazzjoni

liturgika dwar iż-żmien tal-Avvent u l-Quddiesa, sussidji u għajnuniet kateketiċi għall-omelija u għall-katekeżijiet tal-adulti, kif ukoll skemi u sussidji pastorali, fosthom tlett skemi għan-novena tal-Milied. Dan huwa xogħol importanti għax barra li għaqad fi ktieb wiehed ix-xogħol ta' hafna nies u ta' diversi katekisti, serva biex il-parroċċi kollha ta' Ghawdex jimxu fuq l-istess skema tan-novena tal-Milied. Dan is-sussidju għadu jista' jitniżżel minn fuq is-sit tad-djoċesi ta' Ghawdex jew inkella jinxtara' mill-Kurja tal-Isqof.

Festi tal-Kunċizzjoni u ta' Santa Luċija

Il-festa tat-Tnissil bla Tebġha ta' Marija, giet iċċelebrata bħala festa titulari, kif is-soltu, f'żewġ knejjes f'Ghawdex. Fir-Rabat din il-festa giet iċċelebrata fil-knisja tal-Frangiskani Konventwali, magħrufa mal-Ghawdxin bħala 'San Frangisk'. Il-priedki tat-tridu saru minn Dun Geoffrey George Attard, filwaqt li l-panigierku fil-jum tal-festa sar minn Dun Ġużepp Gauci. Fis-Santwarju tal-Kunċizzjoni ġewwa l-Qala għadd ġmielu li ma qata' xejn ta' pellegrini żaru u semgħu l-quddies f'dan is-Santwarju, li fih sar il-Pontifikal immexxi min-Nunzju Appostoliku għal Malta Mons. Tommaso Caputo S.J. It-temp sabih ta' din il-ġurnata ppermetta li tohroġ il-purċissjoni bl-istatwa tal-Immakolata miż-żewġ knejjes rispettivi. Fil-quddies kollu li sar f'Ghawdex f'dan il-jum inqrat ċirkulari ta' Mons. Isqof li fiha fakkar il-25 sena mit-twaqqif ta' "Dar Ġużeppa Debono" kif ukoll l-importanza li l-Insara jippromwovu l-kultura tal-*hajja*. Fi tmiem din l-istess ġimgħa, mbagħad, giet iċċelebrata l-festa ta' Santa Luċija fil-hâra li ġġib isimha fir-raħal ta' Kerċem. Mons. Mario Grech mexxa l-pontifikal fil-knisja il-Hadd 12 ta' Diċembru filgħodu, filwaqt li filgħaxija harġet purċissjoni bil-vara ta' Santa Luċija.




li ma qata' xejn ta' pellegrini żaru u semgħu l-quddies f'dan is-Santwarju, li fih sar il-Pontifikal immexxi min-Nunzju Appostoliku għal Malta Mons. Tommaso Caputo S.J. It-temp sabih ta' din il-ġurnata ppermetta li tohroġ il-purċissjoni bl-istatwa tal-Immakolata miż-żewġ knejjes rispettivi. Fil-quddies kollu li sar f'Ghawdex f'dan il-jum inqrat ċirkulari ta' Mons. Isqof li fiha fakkar il-25 sena mit-twaqqif ta' "Dar Ġużeppa Debono" kif ukoll l-importanza li l-Insara jippromwovu l-kultura tal-*hajja*. Fi tmiem din l-istess ġimgħa, mbagħad, giet iċċelebrata l-festa ta' Santa Luċija fil-hâra li ġġib isimha fir-raħal ta' Kerċem. Mons. Mario Grech mexxa l-pontifikal fil-knisja il-Hadd 12 ta' Diċembru filgħodu, filwaqt li filgħaxija harġet purċissjoni bil-vara ta' Santa Luċija.


L-Isqof Grech iniedi t-talb għax-xita

Minhabba n-nuqqas ta' xita li ħakem lill-gzejjer tagħna f'Novembru u fil-bidu ta' Diċembru, Mons. Isqof sejjaħ lid-djoċesi tiegħu sabiex titlob għax-xita, speċjalment waqt is-sagrifiċċju tal-quddiesa, kif ukoll qajjem kuxjenza dwar ir-rimi irresponsabbli, il-kontaminazzjoni, u t-thaffir abbużiv għall-ilma li qed ikomplu jgħarrqu din ir-rizorsa hekk importanti u limitata fil-gzejjer tagħna.

"Fl-ewwel jum tal-ġimgħa ngħarna flimkien biex naqsmu l-hobż"
(Lu 20,7)



Sussidju għall-Avvent 2010



Rit tal-Ammissjoni u ghoti tal-Ministeru tal-Akkolitat
 Il-Ħadd 14 ta' Novembru, f'ċerimonja li tissejjjah ir-rit tal-ammissjoni, żewġ seminaristi ġew milqugħa mill-Isqof Mario Grech sabiex iktar 'il quddiem ikunu jistgħu jingħataw l-Ordni Sagri. Dawn huma John Paul Cefai mill-Qala u Gabriel Gauci minn ta' Kerċem. Din saret fil-parroċċa tal-Fontana. Imbagħad, il-Ħadd 5 ta' Diċembru,



Mark Bonello mix-Xagħra u Daniel Grech minn ta' Kerċem ġew mogħtija l-ministeru tal-akkolitat minn idejn l-Isqof Mario Grech. Dan il-ministeru jagħmilhom iktar qrib ta' Ġesù fl-Ewkaristija u frott t'hekk, fost affarijiet oħra, jkunu jistgħu jqarbnu waqt il-quddies u fid-djar.




Jiltaqgħu l-Gruppi ta' Talb ta' Padre Pio

Il-Gruppi ta' Talb Padre Pio, iltaqgħu flimkien fis-Santwarju tal-Madonna tal-Grazzja fir-Rabat, nhar il-Ħadd 12 ta' Diċembru, għall-irtir tal-Avvent.

Fr Alfred Scerri, OFM.Cap, Direttur Nazzjonali tal-Gruppi Ta' Talb, iċċelebra quddiesa assistit minn Fr Carmel Dimech, Gwardjan tat-kunvent tal-Kapuċċini f'Għawdex. Wara waqfa qasira għall-kafè, Dun Daniel Xerri, Rettur tas-Seminarju tal-Qalb ta' Ġesù tkellem dwar San Pio ta' Pietrelcina. Wara, hafna minn dawk preżenti qagħdu għall-ikla li saret fir-refettorju tal-kunvent.

Imperial Eagle

**DAILY (from Monday to Friday)
 Transport of goods between
 Gozo & Malta and Malta & Gozo.**



Contact: **Joseph Spiteri**
 "Villa Loreto" Bishop Buttigieg Str.,
 Qala, Gozo.
Tel: 2155 4929 - 2137 6193 - 9944 6521

Cafe & Wine Bar

KAPUTA

Pizza & Local Dishes

60 St. Joseph Square Qala, Gozo,
 Tel: 27201355, Mob: 99272074

HALLI F'IDEJN MIN JIFHEM!

*Għoxrin sena esperjenza
 fit-tiswija ta' bju li joqtru jew li
 jimmoftaw bl-ilma tax-xita...*

GREZZJU BONELLO

lest li jiġi jagħtik parir u stima b'xejn!


Tel: 2155 7694 Mob: 9946 9102



X'jghidilna Mons. Isqof Mario Grech:

“Għal Ordni Soċjali Aħjar f'Għawdex”

Sintesi tal-omelija li għamel l-Isqof Mario Grech il-Hamis, 28 ta' Ottubru 2010 waqt ċelebrazzjoni ta' Jum Għawdex fil-Knisja ta' San Ġakbu, Rabat Għawdex.



Kristu bagħat lill-apostli biex ixandru l-Bxara t-Tajba li kellha tkun il-baži ta' ordni soċjali ġdid – mhux biss ikollna ordni soċjali konfessjonali, imma sistema li sserraħ fuq ordni etiku li jaqbel mad-dinjità tal-persuna.

Is-sehem tal-Knisja fil-progress soċjali tal-poplu
Bit-tkeċċija tal-Franċizi minn Għawdex fl-1798,
 l-Għawdxin taw bidu għal ordni soċjali ġdid. Il-fatt li dakinhar l-Għawdxin kienu taħt it-tmexxija tal-Arċipriet Saver Cassar mhux dettall bla tifsira. Dan ifisser li dakinhar ir-religjon Kattolika ma kinitx meqjusa bhala xkiel għall-progress soċjali tal-gżira.

Mhux hekk illum. Huwa fatt li f'pajjiżna hawn min qed jghid li r-religjon, partikularment il-Knisja Kattolika, hija ta' dannu għas-soċjetà. Għalhekk, qed nassistu għal tentattivi kontinwi biex jiskreditaw il-Knisja u jillimitaw ir-religjon għall-hajja privata. Hawn min irid li dawk il-Kattoliċi li għandhom karigi pubbliċi, f'ċerti każi għandhom jaġixxu kontra l-kuxjenza tagħhom. Din l-attitudni anti-Kristjana la tirrispetta d-dritt taċ-ċittadini Nsara għal-libertà reliġjuża u lanqas id-dritt tar-religjon fl-isfera pubblika.

Erożjoni tal-legalità

Nifhem li ċ-ċelebrazzjoni li qed issir ta' “Jum Għawdex” tfisser ukoll l-impenn tagħna illum biex ikollna Għawdex isbaħ u aktar b'saħħtu – impenn biex insaħħu l-qafas soċjali tagħna. Imma biex dan isehh, inhoss li għandna nistinkaw aktar biex tiġi mharsa l-legalità jew dik li tissejjaħ “rule of law”. Għax meta l-liġi tiġi skapriċċjata, id-diżordni soċjali jikber. L-eżempji li jistgħu jaġgħtu l-impresjoni li qegħdin nassistu għall-erożjoni tal-legalità huma diversi.

Fil-qasam tal-ambjent, il-proġett Eko-Għawdex joffri miri utli u ambizzjużi. Imma ċertament neħtieġu aktar edukazzjoni ċivika biex l-ambjent naturali jinżamm nadif. Mhumiex rari kemm dawk li jarmu fit-toroq oġġetti żgħar mit-twieqi tal-karozzi, kif ukoll dawk li jiddampjaw skart fil-kampanja. Dan minkejja li hemm normi u pieni dwar iż-żamma tal-ambjent!

Imbagħad hemm is-serq ta' propjetà pubblika, bhala ma jista' jiġri fil-każ ta' *encroachment* jew bini privat fuq art pubblika. Art pubblika ma tfissirx li ma hija ta' ħadd, imma hija propjetà tal-poplu. Hemm l-obbligu li din l-art tkun amministrata tajjeb bl-istess mod li hija mharsa l-propjetà privata. Xi drabi anke f'dan il-qasam jista' jkun hemm rilassament tal-liġijiet maħsuba biex iħarsu dak li jappartjeni lin-nazzjon.

Aktar gravi huma d-delitti kontra l-hajja, bhala fil-każ tat-traffikar tad-droga. Għalkemm din hija attività kriminali, xorta waħda ssir anke f'postijiet magħrufa. Hawn l-impresjoni li dan l-aħhar f'Għawdex is-suq tad-droga kotor bil-konsegwenza li l-vittmi kotru wkoll. Dan ifisser li r-rule of law qed tidghajjef?

Huwa fatt li fostna hawn persuni li jixtiequ u jaġgħmlu ħilithom biex il-legalità tkun imħarsa, anke jekk mhux dejjem isibu l-koperazzjoni u s-sapport li jkollhom bżonn. Fl-istess waqt huwa fatt ukoll li, għal xi raġuni jew oħra, hemm għaddej proċess ta' erożjoni tal-legalità!

Fundament etiku għal-liġijiet

Ir-rule of law tiġi osservata jekk iċ-ċittadin ikun konvint li l-liġijiet mhumiex frott tal-arbitrarjetà ta' min jaġgħmilhom, imma huma l-applikazzjoni konkreta ta' prinċipji u valuri li jeżistu qabel l-istess liġi pożittiva. Kif josserva l-filosofu Jurgen Habermas, f'soċjetà post-sekulari bhala tagħna, il-liġijiet fi stat demokratiku jzommu biss jekk ikollhom fundament etiku. Dawn il-prinċipji etiċi li jiffurmaw il-qafas tal-proċess demokratiku ma jiddependux mill-kunsens soċjali imma jeżistu fihom infushom. Huwa għalhekk li r-religjon għandha kontribut vitali x'tagħti fid-dibattitu pubbliku!

Għalhekk, jekk verament nixtiequ li illum insaħħu l-pedament biex ikollna Għawdex isbaħ u ishaħ, fost hwejjeġ oħra hemm bżonn nirsistu biex ikollna ordni soċjali msejjes fuq ordni etiku tajjeb.

Esperti fis-servizzi tal-vjaġġar...



TravelServices
 LIMITED


A member of the **KDM** Group

- Ġiti...
- **Cruises...**
- Titjiriet... anke tal-Low Cost
- **Lukandi... u akkomodazzjoni oħra**
- Kiri tal-karozzi u hafna servizzi oħra

Tel: Victoria Gozo: 21561212/3 Valletta: 21235772 or info@jpetravel.net

Kummentarju (1)

Mal-Isqof Nikol Cauchi għaddiet Epoka Storika għalina: “L-Epoka tal-Qawmien”



kitba ta' DUN ANTON SULTANA

Darba smajt lill-mibki u mahbub Isqof Nikol Cauchi jghidilna f'xi lezzjoni tas-Socjologija fis-Seminarju, jew f'xi konferenza tal-Moviment Azzjoni Soċjali (ma niftakarx sew fejn u meta), li d-dinja tinbidel bil-mod il-mod, fil-mentalità u fil-kostumi, fl-iżviluppi soċjali, filosofici, politiċi u kulturali, fuq medda ta' hamsin sena. U meta l-Isqof Nikol halliena, fil-15 ta' Novembru li għadda, bla ma naf kif tfaċċa f'mohhi dan il-hsieb : “Miet l-Isqof Cauchi?! Mela għaddiet epoka! Speċjalment għalina l-Ghawdxin.”


L-epoka tal-aħħar hamsin sena, 1960 – 2010, inħoss li kienet u tibqa' epoka speċjali għalina l-Ghawdxin, jekk mhux ukoll għan-nazzjon tagħna kollu. Miniex xi studjuż storiku biex nanalizzza l-fatti kollha tal-bidliet soċjali, politiċi, kulturali u ekkleżjastiċi li seħhew f'pajjiżna fl-aħħar hamsin sena. Studju serju bħal dan jixraq li jsir minn xi soċjologu jew professur tal-istorja; jien miniex kompetenti biex nagħmel studju bir-reqqa u fid-dettall. Imma l-hsieb baqa' jdur fil-kurituri ta' mohhi u ftakart f'hafna fatti, skont l-esperjenza ta' hajti, minn mindu kelli ħmistax-il sena fl-1960. Dakinhar kont żagħżuġ seminarista, fil-bidu tat-triq lejn il-formazzjoni saċerdotali, u minn dik is-sena sirt naf lil “Dun Nikol”, bħala wiehed mill-għalliema tagħna fis-Seminarju Maġġuri ta' Ghawdex.

Hamsin Sena Ilu

Nahseb li s-sena 1960, biċ-ċelebrazzjoni taċ-Ċentinarju tal-miġja ta' San Pawl f'pajjiżna, kienet sena providenzjali li tat bidu għal ċinkwantinarju ta' taqliba shiħa u bidliet storiċi kbar għal pajjiżna. M'għandix żmien infittex x'gara sew fl-oqasma kollha tal-hajja Maltija minn dak inhar 'l hawn, imma mill-faqar tal-memorja tiegħi u bl-esperjenzi ġurnalistiċi li għamilt bħala seminarista fis-sittinijiet, nemmen li daqskemm is-sena 1964 għalqet il-bieb tal-kolonjalizmu Ingliż għal pajjiżna bil-kisba tal-Indipendenza u fethet futur politiku ġdid għan-Nazzjon Malti, daqstant ieħor iċ-Ċentinarju Pawlin tal-1960 għalaq epoka nisranija għal pajjiżna u fetiħ oħra ġdida u riformata bil-Konċilju Vatikan II ftit snin wara.

Dak kollu li ġara f'pajjiżna fis-sittinijiet, bis-sabih u l-ikrah tiegħu, kemm politikament, ċivilment u mhux anqas fil-hajja soċjali, reliġjuża u kulturali, jien inqishom illum bħala l-bidu ta' Malta ġdida li tnisstlet, twieldet u kibret fl-aħħar hamsin sena, biex waslet fejn hi illum, nazzjon totalment differenti kwazi għal kollox minn dak li kien fl-1960.

Anki jekk niftakru u nsemmu grajjiet koroh u negattivi, bħalma kienu l-kwistjonijiet politiċi – reliġjużi,




nistgħu nqisu dawn bħala “l-uġigh tal-hlas” fit-twelid ta' Nazzjon Hieles u ta' Repubblika b'valuri nsara, f'mixja twila, tqila u sfidanti f'kull qasam, b'riforma li għadha sejra u li hadd ma jista' jbassar fejn għad tasal, ċivilment u reliġjożament, sa hamsin sena oħra!

L-epoka tal-aħħar hamsin sena tfakkarni fil-bidliet kbar li seħhew fl-istil tal-hajja, fl-ekonomija, fl-industrija u fil-kummerċ, fl-edukazzjoni u fil-kultura, imma wkoll fil-personaġġi kbar li hallew marka qawwija fil-paġni tal-istorja ta' pajjiżna. Nistgħu nsemmu sitt isqfijiet differenti minn Gonzi u Pace sa Cremona u Grech fl-aspett reliġjuż, kif ukoll sitt Prim Ministri differenti, tant Presidenti differenti, poplu differenti, jekk mhux ukoll “Insara differenti”! Min bħali għandu 'l fuq minn hamsa u hamsin sena fl-età, jaf x'qed ngħid. Tajjeb jew ħazin, Malta nbidlet hafna, u kwazi f'kollox.

Ghawdex Inbidel Ukoll

Jekk fl-aħħar hamsin sena Malta nbidlet, Ghawdex lanqas għadu kif kien jew kif nafu jien fi tfuliti. Illum mhux



biss ngħid “*addio*” għall-*hwejjeġ* bl-*irqajja*’ u t-toroq kollha trab, għaks ta’ wara l-gwerra, *tracoma* fl-*għajnejn*, *karettuni* u *merhliet* ta’ *mogħoż* iduru mat-toroq, u xi “*Banċinu*” *biex taqsam lejn Malta b’sogru ta’ hajtek*... Altru li *differenti!* Ingergru kemm ingergru li Ghawdex politikament huwa “*minsi*”, li fil-progress kummerċjali, turistiku jew ekonomiku “*bqajna lura*”, nafu u nammettu onestament li Ghawdex tas-sena 2010 huwa ferm differenti minn Ghawdex tas-sena 1960.

Tabilhaqq, f’Ghawdex ukoll sehew bidliet kbar f’dawn l-aħħar hamsin sena. Mit-twaqqif tal-ewwel Kunsill Ċiviku ta’ Ghawdex fl-1961, b’tim ta’ patrijotti Ghawdxin, bħal Dr. Anton Tabone, “il-Prinċipal”, Pawlu Portelli, “tal-Lingi” u “Dun Nikol”, il-gżira tagħna bdiet il-mixja twila u tqila tal-qawmien soċjali u ċivili, tal-progress industrijali u kummerċjali, tar-riforma reliġjuża post-konċiljari, u ta’ tant ġid iehor li Ghawdex ra fl-aħħar hamsin sena f’kull settur tal-hajja.

Illum inħares lura u lill-Isqof Nikol narah mhux biss bħala Isqof Djoċesan għal tmienja u tletin sena shah, imma wkoll bħala patrijott Ghawdxin li f’it jew wisq kien involut f’kollox u ta’ sehm b’hegga kbira biex ikollna “Ghawdex aħjar”. Sa minn meta twaqqaf f’Ghawdex

il-Moviment Azzjoni Soċjali fl-1958, li tiegħu “Dun Nikol” kien l-ewwel President u Direttur, u aktar tard meta sar editur ta’ din ir-rivista fl-1965, ir-rotta bdiet iddur fil-bidla soċjali u ċivili. Bdiet ukoll il-battalja persistenti fil-ġurnalizmu Kattoliku għal dawk li huma dmirijiet u valuri nsara, u mhux inqas “il-ġlieda” għad-drittijiet ta’ Ghawdex u l-Ghawdxin.

Kien “Dun Nikol” li hamsin sena ilu lemaħ fija l-hegga għall-ġurnalizmu Kattoliku u patrijottiku, u hegġiġni, rawwamni u ddirigieni fit-taħriġ tal-pinna, f’rapporti u kummenti fi “Il-Hajja f’Ghawdex” u fil-ġurnali “Il-Qawmien” u “Il-Lehen is-Sewwa” li tagħhom hu u jien imlejna paġni shah dwar Ghawdex u l-Ghawdxin. Inzid ngħid li “Dun Nikol” kemm-il darba hariġni mill-inkwiet meta dhalt f’xi saram mal-awtoritajiet bil-hegga żejda tal-pinna tiegħi...

Habb 'l Ghawdex bil-fatti

Ahna li ksirna s-sittin sena fl-età, nafu lil “Dun Nikol” mhux biss bħala **ragħaj għaref u għaqli** fit-tmexxija reliġjuża bħala Isqof Djoċesan, imma wkoll bħala : (1) **Benefattur kbir** ta’ Ghawdex fir-riformi soċjali tal-aħħar hamsin sena; (2) **Patrijott** li stinka u ġġieled għad-drittijiet ċivili tal-Ghawdxin bil-kelma u bil-kitba, u (3) **Missier twajjeb** li mexxiena fis-sod fil-veri valuri tal-hajja, fil-provvedimenti ta’ mezzi, djar, *plots*, istituti, ċentri tad-duttrina u ċentri parrokkjali, u tant inizzjattivi oħra soċjali li qeġhdin ingawdu minnhom.

Ghawdex inbidel tassew fl-aħħar hamsin sena bis-saħħa u bir-rieda tajba ta’ ħafna Ghawdxin li taw sehemhom b’hegga u kuraġġ, imma jien konvint li din il-forza tar-riforma Ghawdxija fl-aħħar hamsin sena kellha sinsla tajba u soda f’riformatur gwapp : “Dun Nikol”. U għalhekk inqis li ma mewtu ntemmet epoka speċjali għalina l-Ghawdxin, li nistgħu nsejfulha **“l-epoka tal-Isqof Nikol... l-epoka tal-qawmien Ghawdxin”**.

Il-ġid kbir li gawda u għadu jgawdi Ghawdex bis-saħħa tad-dehen, l-għaqal, is-sabar, id-diplomazija, il-hegga u l-kuraġġ ta’ “Dun Nikol”, kemm bħala Isqof Djoċesan fil-qasam reliġjuż, kif ukoll bħala Patrijott u Benefattur fil-qasam soċjali, mhux ser jintesew malajr. U tkun ingustizzja kbira miegħu jekk qatt ninsew!

Jalla l-ġenerazzjonijiet ta’ warajna jibqgħu jirrikonoxxu dawn il-paġni tal-istorja t’Ghawdex f’din l-epoka speċjali tal-aħħar hamsin sena, li ser tibqa’ mlaqqma “l-epoka ta’ Dun Nikol”!



SMUGGLER'S CAVE

BAR • RESTAURANT • PIZZERIA

Il-Menqa, Marsalforn, Gozo.

Tel: 21 551005 - 21 551983


Fax 21 559959

Full A La Carte Menu, Fresh Fish,
Take Away & Pizza.

HOME MADE PASTA IS OUR SPECIALITY



X'ghadda minn għalina



Kronaka Għawdxija minn Charles Spiteri

Rikonoxximent Internazzjonali lil Chris Said

Il-hidma tas-Segretarju Parlamentari Chris Said favur lokalitajiet sostenibbli ngħatat rikonoxximent internazzjonali hekk kif irċieva l-Premju għall-Ambjent Gianfranco Merli mogħti mill-*Movimento Azzurro Associazione Ambientalista*. Il-Premju ngħatalu waqt ċerimonja li saret f'Montecitorio, fil-bini tal-Parlament Taljan, f'Ruma.

Il-motivazzjoni għall-ghoti ta' dan il-premju internazzjonali lis-Segretarju Parlamentari Chris Said tgħid hekk: *"għall-hidma leġiżlattiva favur inizjattivi innovattivi u skemi favur żvilupp sostenibbli fit-territorju ta' Malta u Għawdex, kif dokumentat mill-hidma tal-Kunsill Lokali tal-Mellieħa, u biex dawn il-mudelli jittiehdu bhala eżempju fiż-żona Ewro-Mediterranja sabiex jinbena futur aħjar għall-generazzjonijiet tal-futur."*



F'kelmtejn għall-okkażjoni, is-Segretarju Parlamentari Chris Said spjega l-hidma tal-Gvern Malti favur lokalitajiet sostenibbli fl-oqsma ambjentali, ekonomiċi u soċjali. Hu qal li Malta u Għawdex għandhom realtà għal kolloxx differenti minn pajjiżi Ewropej oħra minħabba ċ-ċokon u l-insularità. F'dan il-kuntest il-Gvern Malti qed joffri l-finanzjament, l-għajnuna u l-ghodda kollha neċessarja lill-Kunsilli Lokali u lill-NGOs biex jutilizzaw bl-aħjar mod il-programmi ta' finanzjament mill-Unjoni Ewropea.

Chris Said qal li l-Fond għall-Iżvilupp Reġjonali u l-Fond għall-Iżvilupp Rurali, fost l-oħrajn, qed jagħtu ċ-ċans li jsir żvilupp sostenibbli b'mod holistiku. Il-Kunsilli Lokali jinvestu f'sistemi ta' enerġija alternattiva; kumpaniji qed ikunu megħjuna jinvestu f'teknoloġija li tagħmel anqas ħsara lill-ambjent; filwaqt li għaqdiet tal-bdiewa, raħħala u proċessuri qed jingħataw għajnuna sostanzjali biex itejbu l-metodi tal-produzzjoni tagħhom.

Tingħata l-Premju Haddiem tas-Sena fit-Turiżmu



Waqt il-prezentazzjoni tal-Premju Haddiem tas-Sena fit-Turiżmu lil Janet Cordea, mill-Ministru Debbono.

Janet Cordea, li taħdem bhala *Reservations Manager* gewwa lukanda f'Għawdex, ingħatat il-premju Haddiem tas-Sena fit-Turiżmu 2010, waqt serata li giet organizzata għat-tielet sena konsekuttiva mill-*Gozo Tourism Association (GTA)*, f'Palazzo Palina, f'Ta' Ċenċ, f'Sannat, nhar it-Tnejn 20 ta' Diċembru, 2010.

Dan il-premju twaqqaf bil-għan li jagħti rikonoxximent għall-kontribut tar-riżors uman f'dan is-settur.

Il-prezentazzjoni tat-trofew lir-rebbieħa ta' din is-sena, li giet magħzula minn fost disa' nominazzjonijiet li ntefġhu, seba' rġiel u żewġ nisa, li koll jokkupaw karigi fi stabbilimenti turistiċi f'Għawdex, saret mill-Ministru għal Għawdex, Giovanna Debbono.

Janet Cordea hija Maltija Awstraljana li għal dawn l-aħħar sentejn hadmet f'lukanda ewlenija f'Għawdex wara li għal diversi snin hadmet fil-qasam turistiku gewwa l-Awstralja. Hija ddeskriviet dan l-unur bhala sorpriża filwaqt li esprimiet is-sodisfazzjon li hija tqis li hu marbut ma' karriera fil-qasam turistiku. Dan huwa relatat b'mod speċjali fil-kuntatt dirett mat-turist.

Giovanna Debbono f'kelmtejn tal-okkażjoni fahhret l-impenn tal-GTA b'risq is-settur turistiku f'Għawdex.

Fid-diskors tagħha, il-Ministru Debbono rreferiet għall-allokkazzjoni ta' €500,000 mħabbra fil-miżuri tal-baġit għal din is-sena 2011, li ser ikunu wżati speċifikament għar-reklamar ta' Għawdex fi swieq barranin.

Waqf is-serata tkellmu wkoll Paul Scicluna u Joe Muscat, President u Segretarju tal-GTA, Josef Formosa Gauci, Kap Eżekuttiv tal-Awtorità Maltija għat-Turiżmu kif ukoll Claudio Farrugia, Kap Eżekuttiv tal-Korporazzjoni għall-Impjegi u Tahriġ.

Preżenti kien hemm ukoll Mons. Isqof Mario Grech u Frederick Azzopardi, Assistent Parlamentari fi hdan il-Ministeru għal Ghawdex.

Il-vapur 'MS Island Sky' f'Ghawdex

Il-vapur tal-passiġġieri *MS Island Sky* għamel waqfa ta' ġurnata f'Ghawdex, nhar l-Erbgħa, Diċembru 15. Dan il-vapur, li l-aġenti tiegħu f'Malta huma rappreżentati mill-kumpanija *Thomas Smith*, kien qed iġorr 83 passiġġier, il-maġġor parti tagħhom mir-Renju Unit flimkien ma' 69 membru tal-ekwipaġġ.

Għalkemm zgħir fid-daqs, l-*MS Island Sky* joffri faċilitajiet u servizz ta' livell ta' hames stilel. Il-faċilitajiet offruti fuq l-*MS Island Sky* jinkludu 60 kabina – lkoll spazjużi u b'veduti għal barra, libreriya, lounge area, u restorant fuq ġewwa. Il-passiġġieri jkollhom ukoll l-opportunità li jieklu f'restorant ieħor fuq in-naħa ta' barra tal-vapur, li għandu wkoll pixxina bil-jacuzzi, kif ukoll gym zgħir.

Huwa kien qed jagħmel mawra f'pajjiżi fil-Mediterran u żar portijiet fil-Ġordan, l-Eġittu u l-Libja. Il-Kaptan hu Torbjörn Svensson. L-*MS Island Sky* halla Ghawdex dakinhar stess filgħaxija, għall-Port il-Kbir, fejn qatta' jumejn qabel ma kompli fi triqtu għal Libja, l-Eġittu, il-Libanu u Ċipru.



Jum il-Komunità ta' Santa Luċija



Mario Mizzi (lemin) jidher jirċievi Ġieh Santa Luċija mingħand is-Segretarju Parlamentari Chris Said.

Jum il-Komunità ta' Santa Luċija f'Santa Luċija, Ghawdex, ġie organizzat nhar is-Sibt 4 ta' Diċembru, 2010. F'attività organizzata mill-Kumitat Amministrattiv ta' Sta. Luċija, flimkien mal-Kunsill ta' Kerċem, indaqqu diversi siltiet mużikali minn Maestro Antoine Mercieca u t-Tenur Mario Portelli. Saru ukoll diskorsi minn Joe Mizzi, *Chairperson* tal-Kumitat Amministrattiv ta' Santa Luċija, minn Alfred Stellini, mis-Sindku ta' Kerċem, Joe Grima, u minn Chris Said, Segretarju Parlamentari għall-Konsumatur, Kompetizzjoni Ġusta, Kunsilli Lokali u Konsultazzjoni.

Din is-sena Ġieh Santa Luċija ngħata lil Mario Mizzi, għax-xogħol volontarju li jagħmel fil-Komunità. Mario huwa ukoll l-organista tal-knisja ta' Santa Luċija għal dawn l-aħħar 43 sena kif ukoll jiehu hsieb il-Kor Santa Luċija. Il-programm spiċċa bil-kant tal-Innu Malti.

Il-*Wallace Pipes & Drums* telgħu Ghawdex apposta minn Malta, biex komplew isebbħu s-serata b'wirja li taw fil-pjazza kemm qabel kif ukoll wara.


Wirja ta' Preseppi

Madwar 85 preseppju kienu esebiti fis-26 edizzjoni tal-Wirja Annwali tal-Preseppju mtella' mill-Għaqda Hbieb tal-Preseppju, fis-Sala tal-Wirjiet, fi Pjazza San Franġisk, Victoria.

Il-preseppi nħaddmu bl-użu ta' materjal divers, kemm minn tfal kif ukoll minn adulti, li kollha esprimew b'mod kreattiv l-immaġni tradizzjonali tat-twelid ta' Ġesù Bambin fil-grotta ta' Betlem. Fost in-numru ta' preseppi għall-wiri, wiehed jista' jifli 34 preseppju li nħaddmu minn materjal riċiklat.

Il-wirja ta' din is-sena fakkret ukoll għeluq l-ewwel 25 sena mit-twaqqif tal-Għaqda Hbieb tal-Preseppju f'Ghawdex. Waqt l-inawgurazzjoni ta' din il-wirja, nhar is-Sibt 18 ta' Diċembru, Giovanna Debono, Ministru għal Ghawdex irreferiet għal dan l-anniversarju filwaqt li fahhret il-hidma tal-membri tal-għaqda matul dawn is-snin.

Il-wirja li tbierket minn Mons. Isqof Mario Grech baqgħet miftuħa sa nhar il-Hadd 2 ta' Jannar.



Xow tal-Milied - skola sekondarja Konservatorju tal-Isqof



L-iskola sekondarja Konservatorju tal-Isqof ipprezentat għar-raba' darba x-xow tal-Milied nhar l-14 ta' Diċembru, 2010, fit-Teatru Aurora, bl-isem ta' *Dear Santa*. Dan ix-xow kien imtella' mill-istudenti kollha li jattendu din l-iskola, b'kollox 211-il studenta, taht id-direzzjoni ta' *staff* iddedikat. L-għan ta' dan ix-xow kien li jsahhaħ is-sens ta' komunità fl-iskola u anke biex jinkoraggixxi lill-istudenti u jgħinjom jiżviluppaw it-talenti, li l-istudenti stess huma mżejna bihom.


Dear Santa uriet kemm ħajjitna qiegħda ssir aktar materjali u egoistika, speċjalment fiż-

żmien tal-Milied, fejn normalment aktar niffukaw fuq x'nixtiequ milli fuq dak li verament għandna niċċelebraw fil-Milied. Iċ-ċajt, il-kant u ż-żfin tul dan ix-xow wera biċ-ċar il-messaġġ Kristjan, li l-Milied irid jindika li għandna nagħtu aktar milli naqilghu. Fil-fatt waqt din ix-xow stess, ingabru xi flus għall-kawża ġusta fl-Afrika. L-udjenza preżenti għal dan ix-xow apprezzat l-isforzi kollha li saru u halliet it-teatru b'fehma aktar profonda fuq l-ispirtu tal-Milied.

Kunċerti tal-Milied

L-iskola Laura Vicuna kellha l-Kunċert tal-Milied, nhar il-*Hadd*, 12 ta' Diċembru fit-Teatru Aurora. Kull klassi tellgħet mima, kant jew danza relatati mal-Milied. Bejn *item* u oħra ħafna tfal urew x'talent għandhom fuq il-pjanu u l-vjolin u bil-kant u żfin.

Diversi skejjel oħra privati taw kunċerti tal-Milied f'diversi swali fir-Rabat u fl-irħula, b'sodisfazzjon kbir għall-ġenituri u qraba tat-tfal.



'Gaudete Gaudete' fis-Sannat



Gaudete Gaudete - Ifirħu Ifirħu - Dan kien l-isem tant addattat għall-kunċert tal-Milied li ttella' fil-parroċċa ta' Santa Margerita is-Sannat nhar il-*Hadd* 19 ta' Diċembru fis-6.30 ta' filgħaxija. Fil-kunċert ħadu sehem is-sopran Georgina Gauci, il-*Cordia String Quartet* kif ukoll Jacob Portelli fuq l-arpa. Il-programm kien wiehed varjat u deher ċar li kien apprezzat mill-udjenza numeruża li attendiet. Eżatt ġimgħa qabel il-Milied din kienet tassew okkażjoni sabiha biex wiehed jiċċelebra l-ferħ, il-paċi u l-imħabba li jnissel fi qlubna t-Twelid tal-Messija.

Għajnuna Finanzjarja mill-Fond Ewropew lil Ta' Pinu

Is-Santwarju Nazzjonali Ta' Pinu qed jingħata għajnuna finanzjarja mill-EU wara li applika għal grant taht il-Fondi ta' Koeżjoni għal Malta 2007 – 2013. Din l-għajnuna ta' 85% fuq proġett ta' €400,000, ser tingħata biex isir xogħol li jgħin biex jerga' jinfetaħ mill-ġdid il-Mużew Dar Karmni Grima kif ukoll biex jiġu rrestawrati 12-il pittura, xogħol l-artist Malti Joseph Briffa.

Ix-xogħol fuq il-mużew ser jikkonsisti filli jsir xi xogħol strutturali, sistemi godda ta' dwal, preżentazzjoni awdjo-viziva tal-*hajja* ta' Karmni Grima u l-messaġġ li rċeviet mingħand il-Madonna, jiġi stallat lift biex ikun hemm aċċessibilità għal kulhadd u ssir sistema ta' użu mill-enerġija solari biex hekk jitnaqqas il-hela tal-enerġija u emissjonijiet tal-karbonju.

Il-ħsieb wara dan l-investment huwa li l-mużew ikun attrezzat kif jitolbu l-htigijiet ta' mużewijiet fid-dinja tal-lum u allura jiġbed turizmu reliġjuż lejn pajjiżna b'enfasi lejn il-Gżira ta' Għawdex. It-turizmu reliġjuż huwa qasam importanti ferm fl-industrija turistika u diversi siti reliġjużi jgħinu mhux ftit lil dan is-settur fil-pajjiż fejn jinsabu. Huwa stmat li madwar 300 sa 330 miljun pellegrin iżuru siti reliġjużi madwar id-dinja. Il-ħsieb prinċipali tar-Rettur tas-



Santwarju huwa fuq kolloxx li permezz tal-Mużew Dar Karmni Grima jinxtered iktar il-messaġġ li l-Madonna għaddiet lil din ix-xbejba sempliċi f' Ta' Pinu.

Max-xoġġlijiet li ser isiru fil-Mużew ser jiġu rrestawrati ukoll 12-il pittura ta' Joseph Briffa li jinsabu riprodotti fil-mużajk ġewwa s-Santwarju Ta' Pinu. Dan il-wirt artistiku juri 12-il episodju mill-hajja tal-Madonna u li kien sar bejn l-1948 u l-1952. Dan ser ikun it-tieni sett ta' arti ta' valur imprezzabbli li s-Santwarju ser irodd lura bħala patrimonju nazzjonali biex ikun jista' jitgawda minn kulhadd wara li sentejn ilu tlesta r-restawr fuq il-pittura ta' Emvin Cremona. Ir-restawr tal-pittura ta' Joseph Briffa li diġà beda, ġie fdat f'idejn Fr Charles Vella u Joanna Hili Micallef li żgur għandhom l-esperjenza neċessarja biex jagħmlu dan ir-restawr li huwa neċessarju.

Ix xogħol kollu, kemm fuq il-Mużew, kif ukoll fuq ir-restawr tal-arti, għandu jiehu madwar sentejn. Ix-xogħol ta' restawr tal-mużew tad-Dar ta' Karmni Grima għandu jibda dalwaqt hekk kif il-MEPA tapprova l-proposti mressqa.

Iżuru l-morda fi djarhom

Nhar il-Hadd 26 ta' Diċembru, il-Kunsill Lokali tan-Nadur flimkien ma' grupp ta' żgħażaġh min-Nadur sfidaw il-temp xitwi sabiex iżuru u jagħtu r-rigal tal-Milied lill-anzjani u lil dawk kollha li ma jhorgux mid-dar. Hames gruppi ta' żgħażaġh, flimkien ma' saċerdot u *Father Christmas* harġu jdur u mit-tmienja ta' filgħodu sabiex iżuru aktar minn 135 dar fin-Nadur. Il-persuni nġhataw kaxxi tac-ċikkulatini u ornament maħdum miż-żgħażaġh li jagħmlu parti mill-Kunsill Lokali taż-żgħażaġh. L-anzjani u l-morda iriċew l-Ewkaristija Mqaddsa. Iz-żgħażaġh kantaw innijiet tal-Milied qabel ma komplew fi triqthom lejn dik id-dar li kien imiss fuq il-lista. Din hi attività annwali li ilha ssir ġewwa n-Nadur għal aktar minn għaxar snin u żgur li tgħin hafna sabiex l-ispirtu ta' Kristu jinħass f'dawn iż-żminijiet ta' Festi.



Kunċert taż-żfin fl-Oratorju Don Bosco



Nhar is-Sibt 18 ta' Diċembru l-istudenti tal-Ballet fi hdan l-iskola tad-Drama, tellgħu l-kunċert annwali tal-Milied, fl-Oratorju Don Bosco, ir-Rabat. 'Il fuq minn 200 studenta hadu sehem bl-etajiet ivarjaw minn tfalet ta' tliet snin sa tfalet kbar ta' 'l fuq minn għoxrin sena. Dawn ipprezentaw għoxrin żifna b'koreografija tal-ghalliema tagħhom l-Avukatessa Simone Grech, Dr Sarah Grima, Ms. Eleonora Cauchi u Ms. Sarah Clare Saliba. Fl-aħħar tal-kunċert ġew ipprezentati ċ-ċertifikati maħruġa mir-Royal Academy of Dance lill-istudenti li għaddew mill-eżamijiet li saru f'Ġunju li għadda.

Harġa għall-abbatini taż-Żebbuġ

Nhar it-Tlieta 28 ta' Diċembru, festa tal-Qaddisin Trabi-Martri Innoċenti, l-Arċipriet taż-Żebbuġ, il-Kanonku Reuben Micallef organizza harġa għall-abbatini kollha tal-parroċċa. Huma zaru diversi preseppi madwar Għawdex u l-wirja tal-preseppi f'wahda mis-Swali tal-wirjiet, fi Pjazza San Frangisk, ir-Rabat, Għawdex. Il-harġa ntemmet b'ikla għalihom fiċ-ċentru parrokkjali tal-parroċċa. Fir-ritratt jidhru l-abbatini, quddiem il-preseppu armat fuq in-naħa ta' quddiem tal-knisja Arċipretali taż-Żebbuġ, flimkien mal-Arċipriet Dun Reuben Micallef, Dun Geoffrey G. Attard, id-djaknu Simon Cachia u s-Seminarista Mark Bonello li jservi fil-parroċċa.



Lejla Soċjo-Kulturali fil-Qala



Lejla soċjo-kulturali saret fil-knisja parrokkjali ta' San Ġuzepp, il-Qala nhar il-*Ħadd* 12 ta' Diċembru.

Intitolat *Gozo International Celebration* – edizzjoni tal-Milied, hadu parti fil-kunċert, il-Kor Sant'Anna ta' Marsaskala, il-*Fourtissimo trumpet quartet*, il-Kor Magnificat, is-soprani Ruth Portelli u Patricia Buttigieg, it-tenur Joseph Buttigieg u l-artista Valerie Mejlak. Lejn l-aħħar tal-kunċert, il-Kor Magnificat gie pprezentat b'għieh Horace Mercieca.

Għotja ta' €50,000 għal kull proġett marbut ma' Eko-Għawdex

Il-Ministeru għal Għawdex nieda skema ta' finanzjament għal proġetti marbuta mal-programm eko-Għawdex, imwettqa minn Organizzazzjonijiet Mhux Governattivi (NGOs) u għaqdiet volontarji Għawdxin. Permezz ta' din l-iskema, kull NGO u għaqda volontarja tista' tibbenefika minn kontribuzzjoni ta' 95% tan-nefqa totali sa massimu ta' €50,000, għal proġetti li jkunu qed jimplimentaw tal-inqas waħda mit-80 proposta tal-Pjan ta' Azzjoni ta' eko-Għawdex għas-snin 2010 – 2012.



Din l-iskema thabbret waqt konferenza tal-aħbarijiet mogħtija mill-Ministru għal Għawdex, Giovanna Debono, wara li fil-jiem li għaddew l-istess Ministeru nieda skema simili għal proġetti mwettqa mill-Kunsilli Lokali u Kumitati Amministrattivi f'Għawdex. Il-Ministru Giovanna Debono stiednet lill-għadd ta' membri ta' NGOs u ta' għaqdiet volontarji Għawdxin li kienu preżenti biex jindividwaw proġetti li jistgħu jwettqu f'Għawdex u li huma konformi mal-kriterji tal-proposti elenkati fil-pjan ta' azzjoni, u li jkunu ta' beneficiċċju u ta' għid għas-soċjetà Għawdxija. Debono tat diversi eżempji ta' proġetti li jistgħu jitwettqu minn dawn l-għaqdiet, fosthom proġetti ta' *energy efficiency* u *energy saving*, proġetti għall-ħażna tal-ilma, programmi ta' għarfien dwar l-obeżità, stili ta' hajja tajbin għas-saħħa, azzjoni kontra l-abbuż tal-alkoħol u titjip, promozzjoni internazzjonali għas-settur tad-*diving*, l-iżvilupp ta' *childcare facilities* fil-komunità, taħwil ta' sigar, inizjattivi relatati ma' l-agroturizmu u eko-turizmu, kif ukoll tnaqqis ta' emissjonijiet tat-traffiku u *electric cars*.

Il-proġetti li ser ikunu qed jibbenefikaw minn din l-iskema ser jithabbu matul Frar 2011, u għandhom jiġu implimentati sa Novembru 2011.

L-Iscoots fl-iStrina 2010



Għat-tieni sena konsekuttiva, il-*Victoria Scout Group* ha sehem fl-attività tal-iStrina, maratona ta' 12-il siegħa li tigbor fondi b'risq il-*Community Chest Fund*, liema għaqda tinsab taħt il-patroċinju tal-Eċċ. Tiegħu, il-President ta' Malta, Dr George Abela.

Din is-sena, nhar il-*Ħadd* 26 ta' Diċembru, il-*Group* tella' *camp site* (fiċ-ċokon) fi Pjazza Indipendenza u mill-kċina servew xorb sħun. Bena ukoll torri u '*aerial runway*' li kienet popolari ħafna mal-generazzjoni żagħżuġha. Min ried seta' jaqşam minn naħa għall-oħra tal-pjazza b'mod mhux tas-soltu. Scowts oħra lestew brazzuletti tal-gild u ħbula. Wara nofsinhar xi membri oħra hadu sehem fil-mixja minn Pjazza Savina sas-Santwarju ta' Ta' Pinu.

L-iScowts qattgħu gurnata sħiħa fil-Pjazza u sa xhin telqu għall-ħabta ta' nofsillejl kienu għabru s-somma sabiħa ta' €2153. Il-President ta' Malta għamel żjara qasira fil-pjazza u ingħata ċekk bil-flus miġbura sa' dak il-ħin.

Kunċert Annwali mill-Chorus Urbanus fil-Bażilika ta' San Ġorġ

Il-*Chorus Urbanus* għadu kemm ipprezenta l-kunċert annwali tiegħu fil-Bażilika ta' San Ġorġ, *Il-Kunċert tal-Milied*, nhar il-*Ħamis*, 23 ta' Diċembru 2010. Il-kunċert ta' din is-sena kien qed ifakkar il-35 sena mit-twaqqif tal-kor lejlet il-Milied tal-1975 bħala l-kor residenti tal-Bażilika ta' San Ġorġ. Kien għalhekk xieraq li l-kunċert ta' din is-sena, għal darba oħra nżamm f'din il-bażilika.

Mons. George Bezzina, wiehed mill-membri tal-bidu ta' dan il-kor u preżentament id-direttur spiritwali ta' l-istess kor, għamel diskors ta' introduzzjoni li fih elenka l-episodji prinċipali fil-istorja tal-kor f'dawn l-aħħar 35 sena. Wara

d-diskors, il-kor akkumpanjat mill-*Urbanus Festive Orchestra* fetah l-ewwel parti ta' dan il-kunċert iddedikata kompletament għall-mużika ta' Wolfgang Amadeus Mozart.

Waqt intervall qasir, il-Kav. Joe M Attard qara poezija tiegħu miktuba għall-okkażjoni filwaqt li saret il-ġabra b'risq il-Fondazzjoni Arka. Intwera wkoll *feature* awdjo-viżiv fuq l-istorja tal-*Chorus Urbanus*, produzzjoni ta' *CVC Productions* li dan l-aħħar akkumpanjaw lill-kor fil-mawra li għamel fi Giarre (Sqallija).



It-tieni parti tal-kunċert, li kienet iddedikata internament għal għanjet tradizzjonali tal-Milied fethet bl-għanja tradizzjonali Maltija *Ninni La Tibkix Iżjed* fejn il-membri żgħar tal-*Chorus Urbanus* ingħaqdu proċessjonalment mal-kor tal-kbar waqt l-esekuzzjoni ta' din l-għanja. Wara s-sezzjoni tat-tfal kantaw *Ejje La Ddumux, Walking in the Air* (solista: Angelica Portelli) u *Jien Tifel Fqajjar* (solista: Stefan Scerri). Il-*Chorus Urbanus* imbagħad akkumpanja lil Mario Portelli (ten) u lil Noel Galea (bass) fl-esekuzzjoni ta' *O Little Town of Bethlehem* u *God Rest Ye Merry Gentlemen*. Għall-kunċert ta' din is-sena, l-kor żanżan arrangament interessanti hafna ta' l-għanja popolari *Little Drummer Boy*. Il-programm uffċjali ntemm bil-*carols* popolari u mistennija *Adeste Fideles* (solo: Noel Galea) u *The Ukrainian Bell Carol*. Bħala *encore*, il-*Chorus Urbanus* esegwixxa *Hallelujah* mill-*Messiah* ta' Handel fejn biex titkompla t-tradizzjoni, l-udjenza preżenti segwiet l-esekuzzjoni ta' din il-biċċa mużikali bilwieqfa.

Il-kor u l-orkestra kienu taht id-direzzjoni mużikali ta' Dr. John Galea. Id-direzzjoni artistika ta' dan il-kunċert kienet fdata f'idejn l-artist Austin Camilleri li rnexxielu johloq effett ta' dawl sugġestiv li kompla holoq atmosfera maġika matul il-kunċert. Preżenti għall-kunċert kien hemm l-Aġent President, l-Hon. Anton Tabone, is-Sindku tal-Belt Victoria, Dr Samuel Azzopardi, l-Arċipriet ta' San Ġorġ, Mons. Pawl Cardona u diversi membri tal-Kapitlu Ġorġjan.

Girja bir-roti u bil-mixi lejn Ta' Pinu



Nhar il-Hadd 26 ta' Diċembru 2010, l-għada tal-Milied, il-Ministeru għal Għawdex flimkien mal-Uffiċċju tal-President ta' Malta, organizzaw attività girja bir-roti u bil-mixi b'risq il-*Malta Community Chest Fund* fl-istess hin li kienet għaddejja L-Istrina.


Minbarra din l-attività, ittella' ukoll programm ta' attivitajiet taht it-tinda fi Pjazza Indipendenza fil-Belt Victoria li baqa' għaddej sa tard filgħaxija meta ntemm b'kunċert li għalih f'xi hin attenda wkoll il-President ta' Malta George Abela.

Meta l-President kien Għawdex, il-Ministru għal Għawdex Giovanna Debono pprezentatlu 1,800 ewro miġbura mill-attività ta' dik il-lejla. Chris Said, Segretarju Parlamentari waqt illi rringrazzja lil President talli gie Għawdex allavolja kellu ġurnata mpenjattiva, ipprezentalu ghotja ta' 1,000 ewro li ġabar minn għand il-hbieb u l-famlja tiegħu. Flimkien ma' 10,174 ewro miġbura fit-tielet ġimgha ta' Novembru min-numru ta' attivitajiet organizzati minn diversi Kunsilli Lokali. Anthony Zammit, Direttur - *Astra Folk Group*, fl-okkażjoni tal-40 anniversarju mit-twaqqif tal-Grupp, ipprezentalu 1,250 ewro. Ghotjiet oħra saru minn Matthew Sultana għan-nom tas-Socjetà Filarmonika Leone, li pprezentalu 1000 ewro u mis-Sindku tal-lokalità tax-Xewkija, l-Avukatessa Monika Vella li pprezentatlu 485 ewro. Prezentazzjoni oħra saret minn Lorrie Saliba f'isem il-*Victoria Scout Group*, liema somma qabżet l-elfejn ewro.

LUMEN CHRISTI BOOKSHOP


Triq Fortunato Mizzi, Victoria. Tel: 21560496/7

Fil-ġhodu: 9.30am - 12.30pm



Skont ta' 10% fuq kotba ta' qari tajjeb għat-tfal... is-sena kollha!





Għaddew il-btajjel... ħarsa 'l quddiem!

Il-btajjel tal-Milied għaddew u issa t-fal ta' l-iskola qed jerġgħu lura lejn il-bankijiet tal-klassi. L-istess jagħmlu dawk tas-6th form, tal-Junior College, ta' l-MCAST, u dawk ta' l-Università. Naħseb li anke l-haddiema ta' l-id u tal-pinna wkoll hađu xi vaganza u issa jinsabu lura fuq il-postijiet tax-xogħol mnejn iridu jaqilgħu l-hobża ta' kuljum.

Sallum it-tizjin kollu reġa' ddaħħal fil-kaxxi u sab postu merfugħ fuq xi raf sa ma jerga' jekk Alla jrid, ifeġġ mal-wasla ta' Diċembru jew tmiem Novembru. Jiena ma nħobbx inżarma kollox qabel ma jgħib is-sitta ta' Jannar u bhali żgur li għad fadal hafna. Il-Preseppi wkoll qed jizzarmaw għad li xi ftit minnhom jibqgħu s-sena kollha bħal dak ta' Bastjan fiż-Żebbuġ u tas-Sur Frankie Mizzi fil-bidu tal-Fontana, li f'dal-każ, mhux biss ma jizzarmaw, anzi għandek dejjem taralu xi żieda jew bidla kull meta jfettillek tmur thabbat fuq bieb tal-koppja Mizzi. Fi Triq ir-Repubblika Victoria, taht il-bini tal-Kurja ta' l-Isqof, minn xi snin 'l hawn, "l-Għaqda Hbieb tal-Preseppju" għandha Wirja Permanenti tal-Preseppju li tkun miftuħa kull nhar ta' Gimgha wara nofsinhar.

Intant irrid ngħid Prosit lil dawk kollha li bnew xi preseppju u hallew biebhom miftuħ biex stajna mmorru narawh. Fiż-Żebbuġ bħal dejjem David Xuereb bena preseppju sabiħ li jdum xi ftit armat. **Fin-Nadur, fil-Qasam tas-subien (Museum), rajt preseppju wkoll sabiħ u mdaqqs appartu l-fatt li dawn is-soċji magħrufin għat-tizjin li jagħmlu f'din it-tieni dar tagħhom.** Fir-raħal ċkejken ta' l-Għasri laqatni ħafna l-Preseppju li bena s-Superjur tal-Museum fil-qasam tiegħu waqt li Anton Sillato fir-Rabat ukoll żamm l-appuntament tiegħu. F'Għajnsielem għogobni ferm il-Preseppju ta' Herman, waqt li fi Triq il-Kappuċċini zort iehor interessanti, xogħol l-aħwa Manwel u Ġanni Grech, kif ukoll dak li bena Ġorġ taż-Żejtun għand l-irħieb iktar 'l isfel. *Betlehem f'Għajnsielem* reġa' ġibed il-folol.

Ir-raħal tax-Xagħra wkoll jipprovdni l-okkażjoni biex toħroġ iżzur xi preseppi, fosthom wieħed ħaj li jagħmlu

tan-Nazzarenu fejn rajt iehor taht l-istess knisja. Fil-parroċċa wkoll u fil-Museum tas-subien ta' kull sena jintrama l-Preseppju fil-waqt li mhux wisq bogħod minn hawn, mort nara l-Preseppju li jagħmel iż-żagħżuġ Victor Agius, l-uniku student universitarju sa fejn naf jien li kien għamel it-tezi tiegħu fuq il-Preseppju. Mill-ġdid fir-Rabat, Toni Vassallo ta' kull sena jahseb kmieni biex jibni preseppju kollu tax-xama' bil-pasturi b'kollox. Preseppju ta' ċertu kobor rajt fiċ-Ċentru Parrokkjali tax-Xewkija – tassew kien fiħ x'tara! Imħabba nuqqas ta' spazju mhux possibbli nikkummenta fuq il-preseppi kollha li dort iżda nassigurakom li kollha kienu sbieħ u għal qalbi.

Dan kollu ktibtu biex iservi ta' gwida għal dawk kollha li mal-wasla ta' Diċembru jagħmlu l-ħsieb li jduru l-Preseppi bħalma nħobb nagħmel jien, biex b'hekk inżommu ħajja l-kultura u l-ghożża tal-preseppju, il-qofol ta' kull Milied. Id-Dipartiment tal-Kultura jagħti xi ftit ta' l-għajjnuna lil dawk li jithajru jibnu l-preseppju u jifthuh għal wiri u anke johroġ lista tagħhom. U minn dawn kellna erbgha u tletin partecipant. Numru sabiħ u inkoraġġanti!

Issa rridu nħarsu 'l quddiem u naraw x'hemm għalina fil-futur. Matul Jannar għandna l-festa fix-Xagħra ta' Sant Anton Abbati kif ukoll tiġi wara, l-festa ta' San Frangisk de Sales Isqof ta' Ginevra u Patrun tal-Ġurnalisti u Mons. Isqof Mario Grech ma jonqosx li jiltaqa' magħhom u jqaddsilhom. Jaslu wkoll il-festi tradizzjonali tal-Karnival. Il-festa ta' San Ġwann Bosco tilhaq il-qofol tagħha fl-aħħar jum ta' Jannar bil-purċissjoni u l-kunċert mill-*Gozo Youth Wind Band & Orchestra* taht id-direzzjoni ta' Mro Joseph Grech. Matul it-tielet *weekend* ta' Jannar, f'Ta' Ċenċ, il-Moviment ta' Kana jagħmel il-Festa tal-Familja u jagħti l-"Qalb tad-Deheb" lil xi familja Għawdxija li matul is-sena tkun ġarrbet b'rassenjazzjoni xi gwaj u problemi oħra.

Għal-lum daqshekk! Insellmilkom u nixteqilkom kull saħħa u ġid. Għamiltu xi proponiment għas-sena 2011!?

DWAR GĦAWDEX FIL-ĠURNALI**Pass 'il quddiem fl-edukazzjoni tas-subien**

“The school built at the cost of 8.1 million Euro, replaces both the previous area secondary school and the Junior Lyceum. It caters for 700 students and 100 teachers... It boasts of nine science laboratories, eight workshops which include machine tools, specialized language labs for French, Italian, German and Spanish and a 9,500-book library. Form five students are given a taste of working life with job shadowing experiences...The Prime Minister said the state school system was being upgraded with a wider range of professionals to cater for students, such as resource workers, psychologists, counselors and speech therapists...”

Rapport, *The Times*, December 4, 2010

Dwejra, Dwejra 'l fejn sejra ?

“The European Commission denied being satisfied with the replies it got from the planning authority over the Dwejra filming incident, as the regulator’s chairman told a television station a few days ago... A Commission spokesman yesterday insisted the case is still not closed. ‘It is absolutely not true we have told MEPA we are satisfied with their replies... For us the case is still being investigated,’ the official said.”

Ivan Camilleri, *The Times*, December 4, 2010

Minn Jannar sa Ottubru din is-sena f'Malta ġew 418,561

“The cruise liner ms Island Sky (local representatives Thomas Smith) dropped anchor at Gozo for a day for its 83 passengers, mainly British, to tour the island. With 69 crew members, the Island Sky offers five-star services... Seven ships have stopped at Gozo this year, landing some 3,050 passengers.”

Rapport, *The Malta Independent*, December 20, 2010


Fis-Sena Internazzjonali tal-Biodiversità

“This is the International Year of Biodiversity. Someone, a few weeks back, had another ‘brilliant’ idea for this eco-island – to clean the valleys. With myopic ingenuity, devoid of any ecological sensitivity, and of any environmental management, the Marsalforn valley was bulldozed. By all means, let the valleys be cleaned to be in a better position to hold more water, as they used to do in the distant past. But for heaven’s sake this is not the way: descending on valleys and destroying all ecosystems in the bulldozers’ path. The end does not justify the means. The valleys have been neglected, abused and mismanaged for so long. The bottom line again was economic gain...”

Alfred E. Baldacchino, *The Times*, December 14, 2010

Smajt biha din? L-arloġġ fi Triq Repubblika reġa' beda jahdem!

“Arloġġ bħal dan wieqaf fiċ-ċentru ta' beltna jagħmel reklam hażin lil Għawdex tagħna. Iżda fejn dan l-arloġġ



hemm xi haġa stramba li, għalkemm semmejtha kemm-il darba, għadha hemm. Qed nirreferi għar-rampa li hemm viċin li tintuża għall-persuni bi bżonnijiet speċjali u anki minn ġenituri bil-*pushchairs*. Stramba imma vera din ir-rampa, għax tinżel go *parking bay* fi Triq ir-Repubblika. Jiġifieri jekk ikun hemm karozza pparkjata, din ir-rampa ma tistax tintuża.”

Carmel Saliba, *In-Nazzjon*, 21 ta' Diċembru 2010

Min dari ta l-ghajjnuna, xhin ġie bżonnha ma sabhiex!

“‘We expected action to be taken – we just want justice to be done’, former secretary of the Gozo Red Cross, Etienne Micallef said yesterday after a press conference in Gozo. Mr Micallef, together with other committee members of the Gozo branch, resigned en bloc on Saturday – less than 24 hours after they were locked out of their Xewkija premises by private security guards and suspended by the Malta office...The Gozo branch, which has 80 per cent of the combined Malta and Gozo Red Cross force, were feeling cut off. ‘We have become ghosts,’ he said”.

Juan Ameen, *The Times*, November 29, 2010

Ipparkjar fuq jew taht?

“The Malta Environment and Planning Authority (MEPA)’s own heritage watchdog is calling on the church authorities to consider an underground car park at Ta’ Pínu, instead of an enormous 3,064square metre surface car park for pilgrims visiting the Ta’ Pínu shrine... The NHAC said an underground parking will do away with any negative visual impact of the car park and retain the soil surface for suitable landscaping.”

James Debono, *MaltaToday*, December 19, 2010

Bethlehem f'Għajnsielem: Prosit misthoqq!

“Din is-sena f’dan il-villagġ hemm anke lukanda – hekk habbret il-gazzetta Taljana “La Repubblica”, fil-harġa tagħha tat-3 ta' Diċembru, Malta, nel presepe vivente ora c'è anche un hotel. Kuncett interessanti dan u biż-żmien qiegħed dejjem iservi biex iressaq in-nies, anke barranin, lejn il-gżira tagħna.”

Asterisk, *Il-ĠensIllum*, 18 ta' Diċembru 2010

**AHSEB BIEX IĠĠEDDED
L-ABBONAMENT TIEGHEK**

MILL-PARLAMENT

Livell ta' radio activity f'Għawdex

21939. L-Onorevoli ANTON REFALO staqsa lill-Onorevoli **LAWRENCE GONZI (Prim Ministru)**: Jista' l-Prim Ministru jgħid jekk sarux testijiet minn xi awtorità kompetenti sabiex jistabbilixxu l-livell ta' *radio activity* fl-art, fil-baħar u fl-arja tal-gżejjer Għawdxin? X'kienu r-riżultati ta' dawn it-testijiet, meta saru u minn min? 25/11/2010

Tweġiba: Infurmat li l-Awtorità ta' Malta dwar Ambjent u l-Ippjanar tiġbor kampjuni ta' l-ilma baħar u tal-ħamrija minn Għawdex, skont kif ġie mfassal fil-pjan nazzjonali għall-monitoraġġ ta' radjoattività fl-ambjent Malti. Il-kampjuni tal-ilma baħar jingabru darba kull tliet xhur mill-akkwati tax-Xwejni filwaqt li kampjuni tal-ħamrija jingabru fil-viċinanzi tal-istazzjon għall-monitoraġġ tal-arja fl-Għarb darba fis-sena.

Dawn il-kampjuni jintbagħtu ġewwa laboratorji barra minn Malta u l-analiżi ssir permezz tat-teknika tal-ispettroskopija permezz tar-raġġi gamma (*gamma spectroscopy*). Ir-riżultati tal-analiżi jindikaw li ma hemm l-ebda traċċi ta' l-isotopu ta' Ċesju (Caesium) 137 filwaqt li nstabu livelli baxxi ta' isotopi naturali.

Fil-rigward tal-monitoraġġ tal-arja ser jiġi kkummissjonat apparat ġdid minn fuq fondi tal-ERDF ġewwa Għawdex. Dan l-apparat ġewwa Għawdex mhux mandatorju mill-ebda leġiżlazzjoni Ewropea jew Internazzjonali u ser jiġi kkummissjonat fuq inizzjattiva tal-MEPA. 01/12/2010

Għawdex - Air strip


21952. L-Onorevoli ANTON REFALO staqsa lill-Onorevoli **LAWRENCE GONZI (Prim Ministru)**: Jista' l-Prim Ministru jpoġġi fuq il-Mejda tal-Kamra l-istudju ta' fattibilità dwar bini ta' *airstrip* f'Għawdex kummissjonat mill-Kumitat Reġjonali għal Għawdex u li ġie mgħoddi lill-MCESD? Jista' jgħid jekk dan l-istudju ġie diskuss fl-MCESD? Jekk fl-affermattiv, meta ttiehdet deċiżjoni dwaru, meta ttiehdet u x'inh? 25/11/2010

Tweġiba: Jien infurmat li l-GRC ma kkummissjonax studju ta' fattibilità dwar bini ta' *airstrip* f'Għawdex. 06/12/2010

Riforma tat-trasport pubbliku f'Għawdex

21951. L-Onorevoli ANTON REFALO staqsa lill-Onorevoli **AUSTIN GATT (Ministru għall-Infrastruttura, Trasport u Komunikazzjoni)**: Jista' l-Ministru jgħid kemm intefqu u thallsu flus s'issa din is-sena għar-riforma tat-trasport pubbliku f'Għawdex? Fuqhiex intefqu? Jista' jgħid ukoll kemm hemm flus maħsuba għall-istess riforma għall-2011? Taht liema *Item of Expenditure* huma mdaħħla? 25/11/2010

Tweġiba: Ninsab infurmat li din is-sena ntefget is-somma totali ta' €95,163.84 fi spejjeż relatati mar-riforma tat-Trasport Pubbliku f'Għawdex. Dawn l-ispejjeż intefqu fl-ammont ta' €60,395.99 fil-proġett tat-terminus ġewwa Victoria, li jinkludu spejjeż ta' garanziji u permessi relatati



mal-MEPA, u l-ammont ta' €34,767.85 fil-proġett tal-garaxx ġewwa x-Xewkija, li jinkludu spejjeż ta' garanziji, permessi relatati mal-MEPA u rapporti relatati ma' sigurtà.

Infurmat ukoll li għas-sena 2011, hu stmat li se jintefqu €324,349 fi spejjeż relatati mar-riforma tat-Trasport Pubbliku f'Għawdex. Dawn l-ispejjeż se jintefqu f'xogħlijiet ġewwa t-Terminus tal-Victoria, biex isiru modifiki ta' bankini li hu stmat li se jammontaw għal €137,886, xogħlijiet ta' asfaltar li hu stmat li se jammontaw għal €130,820 u xogħlijiet f'akkomodazzjoni għax-xufiera li hu stmat li se jammontaw għal €55,643.

Jien infurmat li dawn l-ispejjeż qed ikunu mnizzla taht il-Vot Principali allokat lill-Awtorità mill-Ministeru tal-Finanzi. 06/12/2010

Nuqqas ta' Diovan 80 fl-ispizieriji Għawdxin

22062. L-Onorevoli JUSTYNE CARUANA staqsiet lill-Onorevoli **GIOVANNA DEBONO (Ministru għal Għawdex)**: Peress li fil-farmaciji ta' Għawdex u dik tal-Isptar Ġenerali ta' Għawdex hemm nuqqas ta' Diovan 80, tista' l-Ministru tara li dawn il-pilloli jiġu suppliti biex ikun jista' jinqeda l-pubbliku? 30/11/2010

Tweġiba: Ninforma lill-Onorevoli Interpellant li fl-Isptar Ġenerali ta' Għawdex, il-pazjenti ma naqsu qatt li jiġu mogħtija d-Diovan 80 fejn dan kien meħtieġ.

Ninforma ukoll lill-Onorevoli Interpellant li l-medicini provduti fl-ispizieriji affiljati fl-iskema "*Pharmacy of Your Choice*" f'Għawdex, bħal dawk f'Malta, huma amministrati mill-Ministeru tas-Saħħa. Għalhekk nitlob lill-Onorevoli Interpellant biex tagħmel il-mistoqsija tagħha lil dan l-istess Ministeru. 06/12/2010

Università ta' Malta - Dipartiment tal-Familja - budget allokat


21040. L-Onorevoli JUSTYNE CARUANA staqsiet lill-Onorevoli **DOLORES CRISTINA (Ministru tal-Edukazzjoni, Xogħol u l-Familja)**: Tista' l-Ministru tgħid kemm huwa l-*budget* allokat għad-Dipartiment tal-Familja fl-Università ta' Malta? 03/11/2010

Tweġiba: Il-Ministeru jalloka €20,000 għaċ-Ċentru għall-Istudju tal-Familja filwaqt li l-Università ta' Malta allokat €5,500. 08/11/2010

Kummentarju (2)

Quo Vadis Ewropa?

Harsa lejn is-sitwazzjoni finanzjarja kritika f'diversi pajjiżi Ewropej



kitba ta' MICHAEL GRECH

Qiegħed nikteb dan l-artiklu lejlet deċiżjoni importanti meta qegħdin nistennew jekk l-Unjoni Ewropea hix ser tagħmel xi haġa sabiex issalva lil Irlanda u l-banek tagħha minn falliment.

Xi xhur ilu, f'artiklu fuq din il-pubblikazzjoni, kont għamilt riferenza għall-problemi li l-UE sejra tiffaccja fix-xhur li ġejjin minhabba li xi pajjiżi mill-istess UE setghu jiġu f'diffikultatiet kbar. Hekk qiegħed jiġri bħalissa, għax minbarra l-Irlanda għandna wkoll lill-Portugall li qiegħed taħt pressjoni kbira. Il-prezz tal-*bonds* tal-gvern ta' l-Irlanda tant niżel li l-pajjiż kellu jissellef b'rata ta' imgħax iżjed għolja minn xi pajjiż emergent ta' l-Amerika Latina. Fil-fatt, per eżempju, l-Brazil kien qiegħed jissellef b'rata ta' madwar 5% u l-Irlanda kienet spicċat qiegħda tissellef b'rata doppja ta' hekk. Din kienet sitwazzjoni ta' preokkupazzjoni kbira għall-UE, speċjalment għal dawk il-pajjiżi taż-żona Ewro, inkluża wkoll illum Malta.

Din is-sitwazzjoni serja kienet tfisser li l-UE kellha żżid pakkett ieħor ta' flus għal-Irlanda u probabbilmint anke għal Portugall. Biss jekk il-problema sejra tinfix ukoll għal Spanja, dan ikun ifisser problemi kbar għal pajjiżi li qegħdin fiż-żona Ewro għaliex jista' jkun li ma jkunx baqa' saħħa iżjed biex anke Spanja tiġi "*bailed out*". Bħalissa għaddejja spekulazzjoni kbira x'jista' jiġri jekk l-Ewro jiġi taħt din il-pressjoni kollha. Hemm min hu tal-opinjoni li l-Ġermanja tista' tiddeċiedi li titlaq il-barra mill-Ewro u terġa' tmur għall-munita antika tagħha, id-*Deutsche Mark*. Jekk jiġri hekk tkun tfisser id-daqqa tal-mewt għall-Ewro għaliex il-Ġermanja tirrappreżenta x-xewka tad-dahar għal din il-munita. Hemm min hu tal-opinjoni li tista' ssir pressjoni qawwija, speċjalment mill-Ġermanja, fuq dawk il-pajjiżi li ma qagħdux attenti li jikkontrollaw id-dejn tagħhom u li anke hallow lill-banek tagħhom jgħaffġu kemm jifilhu u għabu rovina fuq nies, negozji u saħansitra fuq il-pajjiż kollu.

Għall-grazzja ta' Alla Malta ma tinsabx f'din is-sitwazzjoni għaliex il-banek Maltin kienu ferm attenti fis-self tagħhom. Izda jibqa' l-fatt li l-Gvern Malti jrid joqgħod attent hafna li jikkontrolla n-nefqa pubblika biex hekk id-dejn nazzjonali jonqos. Ma ninsewx li d-dejn li jagħmel il-Gvern irid dejjem jithallas lura mill-poplu permezz ta' taxxi diretti u indiretti, kif ukoll permezz ta' miżuri oħra li l-Gvern jieħu minn żmien għal żmien. Wieħed minn dawk li ilu jishaq fuq din l-affari huwa Michael Bonello, gvernatur tal-Bank Ċentrali ta' Malta. Is-sur Bonello huwa bniedem rispettatt hafna fejn jidhlu finanzi u ekonomija




u għalhekk nemmen li l-pariri tiegħu lill-gvern u lis-soċjetà ingenerali għandhom jittieħdu b'serjetà kbira. Fi kliemu stess, hafna nies kemm f'Malta u anke barra minn Malta "*have been living beyond their means*".

Quddiem dan ix-xenarju ta' "*doom and gloom*", wieħed jistaqsi x'pożizzjoni għandu jieħu biex jiproteġi lill-nnifsu fuq l-investimenti li jkollu? Bħalissa s-sitwazzjoni internazzjonali hija tant konfuża li anki esperti barranin huma maqsuma fil-fehma tagħhom jekk aħniex resqin lejn perjodu ta' inflazzjoni qawwija jew inkella lejn perjodu ta' diflazzjoni. Għal min ma jafx inflazzjoni qawwija tfisser li l-imgħaxijiet tal-banek jitolgħu 'l fuq, il-hajja toghla u effettivament il-valur tal-flus jispiċċa jonqos. Jekk per eżempju jiġri hekk, ifisser li min għandu f'idejha bħala investiment *bonds*, dan jista' jara l-valur tal-investment tiegħu jinżel, speċjalment jekk dawk il-*bonds* ikunu fit-tul taż-żmien. Allura f'dak il-kas wieħed irid johroġ minn *bonds* fit-tul u jidhlo f'*bonds* iżjed qosra fiż-żmien.

Sforz ta' din l-inċertezza kollha, f'dawn l-aħħar sentejn rajna l-prezz tad-deheb jispara 'l fuq fejn illum qegħdin narawh f'livelli rekord għal dawn l-aħħar għoxrin sena bi prezz ta' madwar \$1400 Amerikan kull uqija. Qegħdin naraw ekonomija ta' pajjiżi emergenti li għandhom hafna riżorsi naturali ġejjin 'il-quddiem. Qegħdin naraw is-saħħa ta' muniti jonqsu fil-valur kontra muniti oħrajn. Xi żmien ilu wieħed bankier Svizzeru kien qiegħed jispjegali li d-dinja trid tmur lura "*back to basics*". Huwa qalli li jaħseb li jista' jkun li waħda mill-iżjed affarijiet importanti għall-familja tkun li wieħed ikollu biċċa raba' x'imkien fejn jista' jzomm xi mogħża, ftit tiġieg u fniek u jkabbar ftit haħix biex ikollu x'jiekol. Tinstema' bħala suggeriment banali. Huwa ż-żmien li jagħtina parir jekk huwiex suggeriment validu jew le!

Kummentarju (3)

Vot Turistiku għal Għawdex



kitba ta' FRANCO MASINI

Fil-Budget għas-sena 2011 li għadu kif għadda fil-Parlament hemm vot ta' €500,000 dedikat għall-pubbliċità turistika ta' Għawdex. Dan il-vot huwa ta' importanza kbira għax ifisser illi t-talba kostanti tal-industrija turistika Għawdxija giet għall-ewwel darba mismgħuha. Is-somma mhix kbira għax b'nofs miljun Ewro ftit tista' tagħmel fis-suq multimiljunarju tar-reklami. Izda huwa pass importanti 'l quddiem għaliex jidher li l-għajta għal pubbliċità dedikata partikolarment għal gżiritna tidher li l-awtoritajiet fehmuha u attwawha. Li hemm bżonn issa huwa li tibqa' ssir pressjoni biex din is-somma ssir iktar realistika f'budgets futuri.


Issa jitqajmu diversi domandi. Min se jamministra l-infieq ta' din is-somma? Kif se tintefaġ? Fl-opinjoni tiegħi l-korp l-iktar addattat biex jamministra dis-somma pubbliċitarja huwa l-Gozo Tourism Association. Din l-organizzazzjoni għandha konnoxxenza diretta tal-bżonnijiet pubbliċitarji għal Għawdex. Tifhem il-problemi u tista' tissuggerixxi soluzzjonijiet. Jekk il-Gvern ma jafdxax lil din l-organizzazzjoni bl-infieq ta' din is-somma minhabba regoli amministrattivi almenu għandu jhalli f'idejn il-GTA s-suggerimenti ta' kif għandha tintefaġ din is-somma u joqghod fuqhom. Irridu nżommu quddiem għajnejna illi nofs miljun Ewro ma tantx iwassluk għaliex il-mezzi pubbliċitarji jiswew hafna. Izda bi ftit ħsieb wiehed jista' jikkrea kampanja pubbliċitarja modesta iżda effettiva biex niehdu l-valur ta' kull ċenteżmu li nonfqu. Jiena naħseb li rridu nhallu f'idejn l-organizzazzjoni nazzjonali tat-turiżmu l-pubbliċità barra minn Malta fejn trid miljuni kbar biex tilhaq is-suq u tikkompeti ma' destinazzjonijiet oħra. Hawn Għawdex għandu jkompli jidher b'mod prominenti għaliex Għawdex jipprovdi incenitiv qawwi għal turist prospettiv li jrid jiġi fil-gzejjer tagħna. Is-somma allokata lil Għawdex tista' tintefaġ go Malta biex tkabbar it-turiżmu intern. Tista' parti minnha, tiġi dedikata għal dak li jissejjaħ *micro-marketing*. Ċerti okkażjonijiet li jsiru f'Għawdex bħal ma huma l-opri, manifestazzjonijiet staġjonali bħal Karnival, il-festi tal-Milied, okkażjonijiet reliġjużi bħal Ġimgħa l-Kbira eċċ huma ideali biex jiġu pubbliċizzati u għalhekk jistgħu jibbenefikaw minn dan il-vot pubbliċitarju.

Huwa importanti hafna li din is-somma li giet ivvutata għall-ewwel darba, tintefaġ b'mod għaqli li jagħti l-aħjar u l-ikbar pubbliċità possibbli lil Għawdex biex imbagħad wiehed ikun jista' jiġġustifika



li 'l quddiem din is-somma tikber. Ikun żball jekk inhallu kollox f'idejn min il-problemi turistiċi ta' Għawdex ftit li xejn jafhom. Għalhekk huwa importanti hafna li l-GTA mingħajr telf ta' żmien tiegħu l-inizjattiva biex jifassal pjan ta' kif se tiġi mqassma din is-somma. Wara kollox l-investment pubbliċitarju jrid isir ferm qabel l-istaġun turistiku għaliex it-turist prospettiv ikun affaċċjat b'hafna messaġġi pubbliċitarji biex jiehu d-deċiżjoni tiegħu ferm qabel l-istaġun.

francomasini@gmail.com



HILITE

HARDWARE STORE

FRANCO - BELGE

FIRE PLACES

Importers of

Copper Pipes & Fittings

Lava Solar Heaters

Adensa Space Heaters

and Fire Places


113, St. Bert Street, Xewkija, Gozo

Tel: 2155 5736 • Fax: 2155 5525

Mob: 9947 8884

Ftit fatti u kummenti

Nagħmlu l-għażliet tajba tagħna... bil-mod jew f'daqqa?



kitba ta' **Dr. MARIO SALIBA MD MSc MCFD**

Ir-riċerka turi li hemm żewġ strateġiji bażiċi biex wiehed jir nexxielu jbidel u jzomm dieta tajba u tip ta' hajja (*lifestyle*) sana. L-ewwel metodu hu billi wiehed jagħmel tibdil żgħir u bil-mod biex dak li jkun ma jiddejjax mit-tibdil li jkun hemm bżonn isir. Hekk dak li jkun jiekol ftit anqas kuljum u jimxi ftit aktar kuljum. Biż-żmien dawn it-tibdiliet żgħar flimkien iwasslu għal bidla akbar.

It-tieni metodu huwa billi dak li jkun jagħmel bidla kbira mill-ewwel u f'daqqa. Din tidher xi haġa li ma titwemminx speċjalment għalina t-tobba fejn aħna nafu li xi drabi anke biex tipperswadi pazjent jiehu l-pillola tal-pressjoni kuljum huwa diffiċli, u għalhekk iktar u iktar diffiċli tipperswaduh ibiddel id-dieta u l-mod kif iġix drastikament billi jagħmel l-eżerċizzju, ma jpejjix, jiekol anqas, ma jiekolx xaħmijiet, laħmijiet u zokkor, jimmedita u jqatta' iktar hin mal-familja, mal-ħbieb u jagħmel affarijiet li jiehu gost bihom.

Bidla radikali

Skont riċerka li saret fuq medda ta' 30 sena mill-Professor Dean Ornish sabu li iktar jirnexxielek li jagħmel bidla radikali milli toqgħod tipprova tagħmel tibdiliet żgħar u bilmod. Meta tagħmel tibdiliet kbar u f'daqqa tesperjenza bidla fik li wara tħallik iktar sodisfatt. Hafna nies meta jagħmlu bidliet drastici tant iħossuhom aħjar li l-biża tal-mard u tal-mewt li kellhom qabel, jisparixxi u jinbidel f'gost u fis-sbuħija tal-hajja f'temp ta' xahar jew inqas.

Raġuni oħra għaliex bidla kbira u f'daqqa fid-dieta hija iktar effettiva għaliex meta inti tibdel id-dieta tiegħek f'daqqa, l-preferenzi tiegħek f'dak li jogħgħbok jinbidlu wkoll. Per eżempju, meta taqleb għal ħalib xkumat minnflok ħalib ieħor tas-soltu, l-cwwek darba l-ħalib xkumat itiehem qisu ilma, iżda wara ftit ta' granet tixrob il-ħalib xkumat, jibda jsir jogħgħbok u meta xi darba bi żball jagħtuk ħalib normali, inti



mill-ewwel tittendi u ma jogħgħbokx. Għall-kuntrarju, l-oħra jekk tibqa' tiegħu ħalib normali u xi kultant tiegħu ħalib xkumat, inti qatt mhux ser tidra l-ħalib xkumat u jibqa' jogħgħbok il-ħalib normali li fih iktar xaħm.


Dan kollu li għidna jiddependi mill-konvinzjoni tagħna li nagħzlu. Kollox jiddependi mill-individwu jew minn kemm għandu rieda soda li jbidel u x'għażliet irid jagħmel. Iktar ma wiehed ikollu rieda li jrid jinbidel u jagħmel għażliet tajba, iktar jara kambjament għall-aħjar malajr u bidliet pożittivi fis-saħħa tiegħu u fil-hajja tiegħu b'mod ġenerali anke jekk il-bidu jkun ftit iebes.

Ma tagħmilx sens jekk inti bil-għażla tiegħek tkun ser tiċċaħhad minn xi haġa li kienet tagħtik gost, jekk inti bil-għażla tiegħek ma takkwistax xi haġa oħra li xorta tagħtik gost u sodisfazzjon malajr. Il-bniedem irid dejjem jagħmel l-għażliet deċiżivi tiegħu fil-hajja u ma jridx jibza jbidel, avolja ikun hemm bżonn ta' bidla radikali, basta dik il-bidla tkun ser tiswielu ta' ġid għal saħħtu u tagħtik sodisfazzjon. Biex jirnexxielek tagħmel dan wiehed irid jifhem u jissettja l-moħħ tiegħu li dak li ser ikun jagħmel huwa ta' veru ġid għalih u mhux bħala kastig. Fi kliem ieħor qatt ma għandek tagħmel xi haġa kontra qalbek.

"Think positive"

Is-sigriet huwa li jekk inti temmen li l-bidla hija ta' ġid u dan il-mod ġdid kif tgħix xorta ser jagħtik pjaċir, din il-bidla tirnexxi u tħalli l-frott. Jekk minn naħa l-oħra, inti tibqa' taħseb u temmen li dan it-tibdil fid-dieta u fil-mod kif tgħix qisu xi kastig, mhux ser jirnexxilek tinbidel u għalhekk tista' tinsiha l-idea! Jekk nibdew nemmnu li dak li ser nirbhu huwa aqwa minn dak li ser nitilfu, aħna nagħmlu aktar kuraġġ u għalhekk l-isforz





tagħna jkun sostenibbli. Per eżempju, jiena qed nikteb dan l-artiklu l-Hadd wara nofsinhar, meta s-soltu mmur mixja fil-kampanja, għalhekk jiena nista' nagħmel żewġ affarijiet, jew nahseb li l-mixja hija aħjar milli noqgħod fuq il-kompjuter nikteb l-artiklu u jiddispaċini, jew nemmen li b'dak li qed nikteb ser nagħmel ftit tal-ġid lil xi qarreja tal-"Hajja f'Għawdex". Għalhekk jiena għamilt għażla tajba għax l-impenn bdiltu f'xi haġa pożittiva li tagħtini sodisfazzjon. Hekk ukoll inti tista' tagħzel li tiekol ikel tajjeb għas-saħħa mhux għax qallek it-tabib imma għax tħossok aħjar u għax trid inti stess tiekol mhux kulma joġġbok imma dak li jaqbel għal saħħtek.

Dan il-principju nistgħu nużawh għall-affarijiet u għażliet oħra fil-hajja. Il-fatt li jiena nista' nagħzel li ma nibqax nagħmel xi haġa li qabel kont nagħmel imma li kienet negattiva (per eżempju li npejje) turi l-personalità tiegħi bħala bniedem liberu u matur. Meta bil-qalb nagħzlu li nillimitaw l-ikel jew li nagħmlu xi mixja jew eżerċizzju iehor, din l-għażla tilliberana u tagħmilna bnedmin ħielsa u mhux nagħxru skont kif iġidulna nies oħra. Id-dixxiplina fuqna nfusna teħlisna wkoll meta din tkun riżultat ta' għażla libera, u mhux impożizzjoni minn xi hadd.

Konvinzjoni personali u sagrafiċċju

Fil-hajja kull wieħed u waħda minna huwa/hija fil-libertà' biex jagħmel l-għażla tiegħu/tagħha. Dan jgħodd mhux biss għal saħħitna imma għal kull haġa oħra fil-hajja anke fir-religjon meta niġu biex nagħmlu għażla bejn dak li huwa tajjeb jew hażin! Alla halliena fil-libertà. Xi għażliet jagħmluna ferħanin u f'saħħitna u oħrajn jagħmluna mdejġin u jagħmlu wkoll ħsara lil saħħitna. Il-hajja tagħna hija mimlija għażliet, imma jiddependi minni biss x'nagħmel, skont il-konvinzjoni tiegħi.

Aħna fil-hajja tagħna kontinwament nagħmlu l-għażliet u s-sagrafiċċji. Il-kelma sagrafiċċju tbeżżgħana. Hadd ma jrid jisma' b'sagrafiċċji. Illum kullhadd irid ifiq f'qasir żmien, kważi kważi bil-mirakli! Il-mard jiġi malajr imma jmur bilmud, u ċertu mard huwa kroniku u jkollna ngħixu bih, imma nistgħu nikkontrollawh billi nbiddlu l-istil ta' hajja. L-għażliet tajba tagħna jgħinuna ngħixu kuntenti, minkejja l-problemi li jista' jkollna. Imma l-għażliet x'nieklu u x'nagħmlu jridu jkunu tagħna u ta' hadd iżjed. Dawn



l-għażliet tajba jagħtu direzzjoni u sens lil hajjitna, għax bihom nistgħu ntejjbu saħħitna u ngħixu kuntenti. Inkella nagħmlu ħsara lil saħħitna u neqirdu lilna nfusna. Fuq kollox irridu nahsbu dejjem il-pożittiv, nagħzlu t-tajjeb u nimmotivaw lilna nfusna għal stil ta' hajja aħjar.

Konkluzjoni

Kif jgħidu l-Ingliżi "*life is what you make out of it*". Hajtek tiegħek u tiegħek biss. Jiddependi minnek u minnek biss xi trid tagħmel bik innifsek. Għalhekk, tidhax bik innifsek billi tghid: "U x'jimpurtani! Illum hawn u għada m'aħniex!" Għax jekk ikollok tbatu konsegwenzi qarsa għada pitgħada, għalxejn jiddispaċik meta jkun tard wisq u ma tista' tagħti tort lil hadd hlief lilek innifsek.

mariosaliba@gmail.com

Book your wedding with CVC...
because we are different !

Digital Photography Guest Book
Traditional Album Digital Wedding Album
Broadcast Video Production


CVC
citadel video communications
audiovisual productions
www.gozotv.com

BY THE BASTION ROAD, VICTORIA GOZO MALTA
TEL: 21 551 936 - 27 551 936

PRODUCERS OF AWARD WINNING GħAWDEX FILM ZENTRALOFFIZIEN MALTA VISITORS' CENTRE GOZO

CVC marketing

KOTBA



Minn Ghawdex

Difiza tal-Ligi Divina dwar iż-żwieġ

*Anton Gauci, A&M Printing Ltd, Qala, pp. 56,
€3, 2010*

Mons. Anton Gauci mhux ser jitmeżmeż kieku kellu jiddefendi “kruċjata” kontra d-divorzju. Anzi, għalkemm l-awtur din ma jgħidhiex, dan il-ktieb tiegħu jista’ jservi ta’ manifest għal “kruċjata” bħal din. L-isem magħżul għall-ktieb hu sinifikattiv: tliet kelmiet qawwija mill-Profeta Malakija, “Id-Divorzju Alla Jobogħdu”.

“Li tiddikjara dak li tgħid il-Ligi ta’ Alla mhux ‘estremiżmu’ u lanqas ‘inkwizizzjoni’ iżda huwa sempliċiment dmir tal-bnedmin u speċjalment tas-sacerdoti.” (pp.20, 35) Għaldaqstant, Mons Gauci jiddefendi t-twissijiet tal-Pro-Vigarju Mons. Anton Gouder – jiddefendihom *a spada tratta* u b’argumenti “ċari u tondi”. “Mons Gouder ma “hedded” xejn. Meta qal li d-divorzju huwa dnub kien biss qed iwassal il-messaġġ tal-Iskrittura Mqaddsa!” Anzi, jsostni Mons Gauci li l-Pro-Vigarju “kien prudenti, u prudenti hafna” għax ma qalx il-veritajiet “li bilfors ibeżżgħu” marbuta ma’ l-istess dnub. L-awtur jiehu din il-pożizzjoni ferma mhux għal wiċċ Mons Gouder, iżda għax quddiem għajnejh iżomm biss il-Ligi ta’ Alla.

Mons Gauci jibbaża l-ktieb tiegħu fuq żewġ premessi: waħda hi dik li kull bniedem, u aktar jekk nisrani, u aktar u aktar jekk sacerdot, għandu dmir li jistqarr x’inhi l-Ligi ta’ Alla bla tlaqliq u bla rispett uman; l-oħra hi, li ma tistax tagħmel dnub wieħed lanqas biex issalva d-dinja.

Mill-analiżi tal-ktieb joħorġu sitt taqsimiet. Hemm harsa lura ta’ kif qamet dan l-aħħar il-kwestjoni tad-divorzju f’pajjiżna; mbagħad jeżamina l kontroversja li qanqal il-Pro-Vigarju meta stqarr li d-divorzju huwa dnub. Mons. Gauci jsemmi 83 stqarrija li nġhadu jew inkitbu mid-divorzisti Maltin. Hu jiflihom waħda waħda u fil-qosor jikkummenta dwar kull waħda minnhom.

Lil x’uħud minn dawn l-istqarrijiet, l-awtur iqegħdhom ukoll fil-kuntest ta’ min qalhom jew kitibhom. Għalkemm ir-raġunar ta’ Mons. Gauci għal kull stqarrija joħroġ ċar, il-qarrej kien, tal-anqas għal x’uħud minnhom, japprezza tifsira aktar fit-tul.

F’taqsimha oħra, il-ktieb jenfasizza t-tagħlim tal-Knisja dwar l-indissolubbiltà taż-żwieġ u l-benefiċċji taż-żwieġ nisrani u l-familja. Jagħti pariri prattiċi u siewja kif il-miżżewġin jistgħu jharsu u jzommu sħiħ iż-żwieġ tagħhom u kif jilqgħu għall-kriżijiet li jistgħu jinqalgħu. L-awtur jikkonkludi b’appell lil huwa s-sacerdoti biex, fid-difiza tal-Ligi Divina, il-koll kemm huma jaqdu dmirhom mingħajr “biża” jew “rispett uman” jew “indħil tal-politika”.

Mons. Anton Gauci jiddedika l-ktieb lill-“ħbieb” tiegħu, lill-Prim Ministru ta’ Malta u lill-Kap tal-Oppożizzjoni. Id-dedika hi “b’kull xewqa li Alla mis-sema jgħinohom halli jimxu fit-triq tiegħu u jharsu dejjem il-Ligi Divina Tiegħu.” Iżda ta’ min jistaqsi : din hi sempliċiment dedika, jew il-ktieb ta’ Mons. Gauci huwa ittra miftuħa lil dawn iż-żewġ *leaders* – ittra li jagħmlu sew li jagħtu widen għaliha?

Joseph W. Psaila

(Il-ktieb “Id-Divorzju Alla Jobogħdu” jinbiegħ direttament mingħand l-awtur, Mons. Anton Gauci, “Gauci” Triq Papa Ġwanni Pawlu II Victoria, Ghawdex, VCT115)






Magie de Beauté

- ☆ Facials ☆ Makeup ☆ Manicure ☆ Pedicure ☆
- ☆ Nail Extensions ☆ Electrolysis ☆ Waxing ☆
- ☆ Massages ☆ Body Treatments ☆

Mgarr Road, Qala, Gozo • Tel: 2155 7771 • Mob: 9924 9568

Irina Xerri
Beauty Therapist
C.I.B.T.A.C. C.I.D.E.S.C.O.

KOTBA*Minn Ghawdex*

Il-Bennej Vitor Vella jigi mfakkar

Victor Vella Muskat, "Vitor Vella – Hajtu u Hidmietu", Gozo Press, Ghajnsielem, 2010 pp.202 8 ewro.

Lejn tmiem is-sena 2009, il-ġar tiegħi Victor Vella Muskat, li lllum m'għadux magħna, ġabar fi ktieb il-hajja u l-hidma ta' wiehed mill-aqwa bennejja Ghawdxin. Vitor Vella, twieled fir-raħal taż-Żebbuġ fit-28 ta' April 1878.

Naqbel perfettament ma' Victor Vella Muskat meta jgħid li filwaqt li napprezzaw, nirrispettaw, insemmu, ngħollu, infahħru u niktbu fit-tul dwar dawk ħutna li għamlu isem speċjalment jekk kienu artisti, professjonisti, politiċi, u saċerdoti, imma mbagħad rari niftakru f'dawk il-Maltin u Ghawdxin li kienu haddiema tal-id u li hafna drabi, f'periklu kontinwu għal hajjithom, bis-sempliċi ħila ta' dirgħajhom tawna monumenti dejjiema li jagħmlu unur lill-gzejjer tagħna u li għalhekk jisthoqqilhom daqstant ieħor li niftakru fihom.

Il-fatt jew aħjar il-ħsieb li Maltin u Ghawdxin tas-sengħa u ta' ħila jistgħu qed jigu minsija, kien li ġiegħel lill-awtur biex jikteb dwar il-bennej u zijuh Vitor Vella. Ma kinitx ħaġa ħafifa li ssib materjal biżżejjed dwar dan il-Ghawdxi għaliex xogħol dawn in-nies ftit jingħata importanza. Dan jgħodd ukoll għal nies oħra tas-sengħa bħal mastrudaxxi (kemm hawn fostkom jafu li missieri, mastrudaxxa, ħadem il-gallerija tal-Orġni fil-Bażilika ta' San Gorġ fl-1946!) argentiera, fundituri, arluġġara, baħħara u oħrajn.

Ktieb bħal dan għandu jinteressa b'mod speċjali lil dawk li għandhom għal qalbhom l-istorja tal-arti li tinkludi anke l-arkitettura kif ukoll lil dawk li jixtiequ jafu iktar fid-dettall l-istorja tal-Knisja fid-Djoċesi tagħna.

Vitor twieled go familja ta' bennejja. Missieru Guzepp, kif ukoll ħutu Wiġi, Mikiel, Toni, u Saver kienu kollha bennejja ta' ħila u mharrġa sew fis-sengħa tagħhom tant li fi żmienhom, kienu fost l-iktar bennejja mfittxa f'dawn il-gzejjer u bejniethom, din il-familja, magħrufa bħala tal-Qanfuda kienu nvoluti fil-bini ta' iktar min-nofs il-knejjes li għandna f'Ghawdex u anki ta' xi oħrajn f'Malta. Għal bidu Vitor, dejjem taħt għajnejn missieru beda jhallat xi barmil tajn, sakemm tarġa wara tarġa, baqa' jissoda fis-sengħa sakemm fl-aħħar spiċċa jqiegħed xi ġebbla wkoll. Beda jibni xi dar kulfejn ikun imqabbad biex b'hekk seta' jitharreg iktar fis-sengħa. Ftit bena djar ħlief xi ftit fil-bidu għax il-biċċa l-kbira ta' hajtu qattagħha jaħdem fil-knejjes. Waħda minn dawn


il-ftit djar li lahaq bena kienet tal-familja ta' Mikelang Galea (tal-Orġenti) fi Strada Corsa (illum Triq ir-Repubblika) fil-Victoria. Din il-binja u t-tisqifa tal-intrata tagħha kienu deskritti bħala tal-meravilja u kienu l-ghira ta' ħafna mgħallmin tas-sengħa.

Minħabba raġunijiet ta' spazju mhux possibbli li wiehed jgħid fejn ħadem il-bennej Vitor, jew aħjar fejn ma ħadimx dan l-imghallem, imma tista' tgħid bosta nħawi f'Ghawdex daqu s-sengħa tiegħu. Fost dawn hemm il-blokk ta' bini f'Chambrai mibni għall-użu tal-militar Inġliż, il-kunvent ta' Sant'Antnin, kif ukoll fit-tkabbir tal-knisja parrokkjali ta' Kerċem, il-lanterna tal-knisja ta' Santa Luċija u iktar tard it-tkomplija tal-knisja tal-Għasri, u t-tkabbir tal-knisja parrokkjali ta' raħal twelidu, iż-Żebbuġ. Fl-1915 lil Vitor il-Qanfuda nsibuh fl-Imtarfa, Malta, jibni wiehed mill-blokki maħsuba għat-tobba u l-infermiera Inġliżi. Wara li għadda sentejn fuq il-front ta' Salonika fil-Greċja fi żmien l-ewwel gwerra dinjija, huwa reġa' lura qawwi u shiħ wara li ngħata medalja l-"British War Medal".

Kien wasal iż-żmien li jmidd għonqu biex jibda x-xogħol fuq il-knisja monumentali tal-Madonna Ta' Pinu fuq il-pjanta tal-Perit Vassallo li mhux darba u tnejn kien ikollu jirrevediha għax skont il-bennej, kien hemm xi inezattezzi. Żgur li Ta' Pinu huwa gawhra fil-ġebbla Ghawdxija, xogħol mirqum u raffinat tal-bennej Vitor Vella, xogħol mitmum minn dan il-bennej ta' ħila bit-tqegħid tal-aħħar ġebbla tal-kampnar fit-8 ta' Mejju 1936.

Meta rtira mix-xogħol Vitor baqa' mfittex għall-pariri siewja tiegħu. Miet fl-Isptar Generali t'Ghawdex il-Hadd 26 ta' Frar 1956 fl-eta' ta' 74 sena. Iktar kmieni fl-istess spatar iddahħal ibnu Toni li kien waqa' għat-tieni darba waqt li kien qiegħed jibni fil-knisja ta' Ghajnsielem.

Kav Joe M Attard




Esperjenza (1)

Żjara fil-Brazil... biex nara l-għarar li qered kollox u l-fidita' poplu li baqa' jemmen



kitba tal-ARĊIPRIET JIMMY SCERRI


Mill-15 sad-29 ta' Novembru mort inżur xi postijiet fejn kont ngħix qabel ma ġejt lura lejn Għawdex. Fit-18 u d-19 ta' Ġunju ta' din is-sena fl-istat ta' Alagoas kien hemm għargħar kbir li witta' partijiet kbar minn irhula, fosthom dawk ta' Murici u Branquinha, li fihom għext għal tmien snin. Xhin ergajt lura dan l-aħħar stajt nara s-sitwazzjoni kif inhi illum u kelli l-opportunità niltaqa' ma' xi parručċani li tilfu kull ma kellhom.



Il-qawwa tal-ilma qalgħet ir-railway minn postha

Fiż-żewġt irhula li semmejt hemm madwar 650 familja li għadhom jgħixu fit-tined. Hafna familji oħrajn tilfu dak li kellhom fid-dar imma d-dar ma waqgħet ilhomx u għalhekk setgħu jirritornaw fi djarhom, inaddfuha u jimlewha ftit ftit bin-neċessarju. Imbagħad hemm numru ieħor ta' familji li għalkemm tilfu kollox, ippreferew imorru joqogħdu f'irhula oħrajn jew fir-raħal fejn kienu joqogħdu, imma fid-djar ta' xi qraba. Kien hemm mumentu wara l-għargħar li kont issib erba' jew hames familji f'dar waħda. Fl-ewwel jiem u ġimgħat, hafna nies qagħdu fl-iskejjel, ċentri sportivi u fil-knejjes.


L-għajjnuna mill-gvern għall-familji li hemm fit-tined tikkonsisti f'ikla msajra kuljum għal kull persuna, *toilets*



Qed jinbnew il-pontijiet li waqgħu

kimiċi, doċċi komuni u l-wegħda ta' dar ġdida meta dawn jinbnew. Fiż-żewġ irhula nxtraw biċċiet kbar ta' art li qegħdin 'l bogħod u fuq ir-riħ tax-xmara, biex ma jkunux jistgħu jintlahqu mill-ilmijiet fil-futur.

Iltqajt ma' bosta familji li kienu jipparteċipaw hafna fil-Knisja. Wieħed mill-għaxra li mietu mgħarrqin fi Branquinha kont nafu għax kellu hanut. F'Murici mietu xi hames persuni. Kien hemm nies bħal Vilma Nalva tal-post jismu Floresta, li baqgħu jumejn shaħ fuq il-bejt tad-dar ta' Nalva, flimkien ma xi tmien persuni oħrajn, jaraw id-djar ta' quddiemhom jaqgħu waħda wara l-oħra. Ieħor irrakkontali li salva hu u l-familja imma kellu jassisti għall-għarqa tal-baqar u ż-żiemel li kellu fil-mandra.



Donna Vilma trabbi l-flieles taħt is-sink, l-uniku haġa li baqgħet mid-dar li kellha

Il-qawwa tal-ilma kienet tant kbira li kaxkret djar, skejjel, *clinics*, id-djar parrokkjali tal-parroċċa fejn kont, *bridges* li kienu mibnijin mill-concrete, il-linja tar-railway u sigar ċentinarji nqalgħu u ngarru qishom kienu sulfarini.

Insemmi xi stejjer li laqtuni. Tifel minn Branquinha, filwaqt li ra kollox jaqa' mill-għolja ta' Nossa Senhora da Paz, qal hekk: "Dan mhux Alla għamlu imma l-ilmijiet". Il-kbar interpretaw il-kelma tat-tifel bħala profetika għax qalu li fil-fatt ix-xmara kaxkret kollox għax illum ma baqax boskijiet u wkoll għax kien inqasam dam (diga) magħmul mill-bniedem fl-istat ta' Pernambuco.

Mid-dar kbira li kellha Vilma, b'xi sitt jew seba' kmamar, baqa' biss sink tal-platti li ma marx għax kien imwaħħal bis-siment. Mis-seba' sigriet tal-mango li kellha fil-ġnien, waħda biss baqgħet wieqfa. L-oħrajn ingarru.



Purċissjoni tal-Madonna

Vilma bhalissa qed tgħix fid-dar li silifha l-ġar u li ma waqgħetx kollha.

Ġuvni li joqgħod fi triq fil-foresta Jefferson, irrakkontali kif hu u tnejn oħra salvaw mara li niżlet xi tnax-il kilometru mqabba ma' ċilindru tal-gass vojti. Kisret żewġ kustilji u tbenġlet, imma llum ma għandha xejn. Dil-mara wara rrakkontat li l-ilma niżzilha kemm-il darba imma baqgħet titlob lil Alla u ssemmi l-isem tal-Madonna ta' Aparecida, patruna tal-Brazil.

Knisja mdaqqsqa li kien fiha statwa antika ta' San Benedittu ta' Sqallija, marret mal-ilma. L-istatwi tal-Knisja Matriċi ta' Branquinha qegħdin kollha fid-dar ta' Suelly, membru tal-Kunsill Pastorali. Dona Tota li kienet tieġu hsieb il-knisja ta' San Bastjan fi Branquinha, tilfet kollox barra sufan wiehed li ma ngarrx mill-ilmijiet.




Familja ta' Antonio u Rosie. Tilfu d-dar u marru f'oħra

Hafna nies semmewli żewġ affarijiet li ġraw hekk kif tbaxxa l-livell tal-ilmijiet. Xhin ix-xmara niżlet, indunaw li l-qerda kienet iktar minn kull diżastru bl-ilma li ġara qabel. U ta' min isemmi li dawn il-bliet inqerdu bl-ilmijiet fl-1921, 1948, 1949, 1989, u fl-2000. Min-naħa l oħra hafna semmew ukoll li l-għajjnuna minn kullimkien, speċjalment mill-parroċċi kienet xi haġa tal-ghageb. Is-sorijiet Klaretjani qaluli li kien hemm jiem li fihom fil-kunvent kienu jkunu fuq għoxrin persuna jissortjaw u jqassmu ikel u hwejjeġ, filtri tal-ilma, ilma u affarijiet oħra lill-familji. Semmew ġuvni li għadda xahar shih jahdem volontarjament biex jassisti lin-nies. U dan kien tilef daru.

Il-qarrejja jiftakru li fis-sajf li għadda kienet saret ġabra, fuq inizjattiva tal-Isqof Djoċesan Mario Grech. L-għajjnuna


li hadt minn Ghawdex qassamtha personalment lil xi nies li sibthom qegħdin jgħixu fit-tined. Tajt flus lis-sorijiet Klaretjani ta' Murici biex dawn jgħinu xi familji u tajt ukoll għajjnuna lil familji magħżulin minn tliet membri tal-Kunsill Pastorali ta' Branquinha.



Il-Knisja Parrokkjali tal-Madonna tal-Grazzja. Fejn hemm il-pilastri fuq il-lemin, kien hemm id-dar parrokkjali

Dawk kollha li rċivew l-għajjnuna bagħtu jirringrazzjaw lin-nies ġenerużi tad-djoċesi tagħna.

Naghlaq b'zewġ kummenti li għamlu tnejn hbieb tiegħi. Beneditta qaltli: "Tlifna kollox u tawna kollox mill-ġdid". Fil-fatt qraba u hbieb imlewliha d-dar b'kollox wara li tilfet l-għamara. U żewġha Zezinho qalli: "Wara dan kollu nista' ngħid li lil marti nhobbha f'it iktar kuljum". Rosie li għandha hamest itfal, kollha subien, qaltli hekk, filwaqt li



Hasil tal-platti u hwejjeġ fix-xmara Mundari

kienet daħkana: "Tlifna kollox imma Alla bagħtilna anġlu mis-sema mill-belt ta' Sao Paulo u dan għinna hafna".

Bhala wiehed li narahom minn barra, bhala strangier, nahseb li l-Braziljan Nordestin kapaċi jiflah għall-vieġ tat-tbatija iktar minna li ngħixu mxahxhin b'halqna fix-xgħir. U huma stess iħobbu jgħidu li hajjithom



bħall-injama tal-massaranduba. Din l-injama tista' tghawwigha imma diffiċli tqaccatha ghax f'sahhitha hafna. Il-fidi li għandhom ul-mod kif jirreagixxu għall-kuntrarju tal-hajja, huwa ta' eżempju ghalina.

X'kien qal l-Isqof Nikol Ġ. Cauchi dwar id-divorzju

ANKE JEKK MEJJET.. IM

Bil-Latin jinghad “*Defunctus adhuc loquitur*” – “mejjiet imma għadu jitkellem”

Dan il-kliem jgħodd għall-Isqof Emeritus Nikol Ġ. Cauchi. Għaldaqstant illum qed nipubblikaw siltiet mid-diskorsi tiegħu dwar **Id-Divorzju**.

1

ID-DIVORZJU - THEDDIDA GHALL-FAMILJA

Il-Knisja Kattolika f’kull żmien u f’kull pajjiż iddefendiet l-indissolubbiltà taż-żwieġ

- dejjem għallmet li ż-żwieġ magħmul validament ma jistax jinħall
- minn ebda awtorità
- lanqas mill-miżżewġin infushom



Il-Knisja Kattolika tikkumbatti d-divorzju dejjem u kullimkien għax tara fih

- theddida serja għar-rabta taż-żwieġ li għandha tibqa’ sal-mewt
- tqisu bħala rovina tal-familja
- tqisu wkoll pjaga tas-soċjetà.

Papa Ljun XIII fl-Enciklika “*Arcanum*” (1880) kien qal:

- “Fejn hemm id-divorzju
- il-wegħdiet taż-żwieġ jtilfu l-istabbiltà tagħhom
 - l-imhabba bejn il-miżżewġin tintefa
 - ikun hemm incentivi diżastrużi għall-infedeltà
 - issir ħsara għall-ħarsien u l-edukazzjoni tal-ulied
 - tinghata okkażjoni biex is-soċjetà domestika titfarrak
 - jinżera’ t-tilwim bejn familja u oħra
 - tkun imnaqqsa d-dinjità tal-mara li tkun fil-periklu kontinwu li ssib ruħha f’kondizzjoni ta’ wahda abbandunata, wara li tkun *serviet* għall-kapriċċ tar-raġel.”

Ma’ dawn inżidu konsegwenzi oħrajn.

Il-konsegwenzi li kien bassar Ljun XIII aktar minn mitt sena ilu, għadhom kollha jgħoddu fi żminijietna.

Anzi ma’ dawn inżidu oħrajn li dak il-Papa ma kienx bassarhom.

Insemmu biss li fil-pajjiżi fejn hemm id-divorzju

- bosta koppji tilfu kull stima lejn kwalunkwe kuntratt taż-żwieġ u jippreferixxu l-konvivenza, jippreferu jikkoabitaw bla ebda rabtiet
- hafna mit-tfal li minn ċkunithom kellhom l-esperjenza kerha li jaraw il-familja tagħhom titfarrak minhabba d-divorzju, li ġew imċaħħdin mill-imhabba u mill-affetti tal-ġenituri tagħhom, f’żgħožithom taw ruħhom għad-droga u qabdu t-triq li pass wara l-iehor twassalhom għas-suwiċidju.

(*Diskors lill-Irġiel, 20 / 3 / 1982*)

2

JEKK IL-FAMILJA TITFARRAK, IT-TFAL L-EWWEL LI JBATU

L-ewwel vittmi tad-divorzju huma l-ulied.

Jekk il-familja titfarrak, titqiegħed f’periklu l-edukazzjoni tat-tfal.

Id-divorzju mhux biss ma jirrangax il-problemi tal-familja li tkun qiegħda titfarrak, iżda jagħmel *irreversibbli*

MA JIBQA' JGĦALLIMNA



dik il-qagħda mwierrgħa.

Nahseb li f'pajjiżna għadu ma sarx studju soċjologiku u psikologiku serju dwar l-ulied tal-ġenituri li nfindu.

(Messagġ fil-Festa ta' Kristu Sultan, 24 / 11 / 1996)

3 L-IŻBALJI TAD-DIVORZISTI MALTIN

Dawk li f'pajjiżna qegħdin jithaddtu favur id-divorzju għandhom responsabbiltà quddiem Alla u quddiem is-soċjetà wisq aktar mid-divorzisti f'pajjiżi oħra.

Dawn jgħidu li d-divorzju dahal kullimkien, imma

- ahna għandna naraw x'kienu l-konsegwenzi fejn dahal id-divorzju
- għandna nifthu għajnejna u naraw kemm pjagi soċjali holoq
 - għall-familja
 - għat-tfal
 - għall-edukazzjoni
 - għall-iskejjel
 - għall-Istat

(L-iżbalji tad-divorzisti Maltin, 1 / 10 / 1997)

Responsabbiltà akbar

Id-divorzisti f'pajjiżna għandhom responsabbiltà akbar minn divorzisti f'pajjiżi oħra

- għax forsi dawk ta' barra ma kinux qegħdin jaraw l-effetti negattivi kollha tad-divorzju.
- iżda d-divorzisti ta' pajjiżna jistgħu jistaqsu u jindagaw biex ikunu jafu x'għara sewwa f'pajjiżi oħra, biex il-gwaj li dahal hemmhekk nevitawh minn pajjiżna.
- għandna nikkupjaw it-tajjeb ta' haddiehor u mhux il-hażin.

Ma mmorrux naghmlu qabza fid-dlam

Għalhekk huwa dmir tagħna li bil-mezzi legittimi li għandna f'idejna, nwasslu l-fehmiet tagħna biex kemm jista' jkun


- indawlu l-imhuh
- u nifthu l-għajnejn

biex f'dak li għandu x'jaqsam maż-żwieġ u mal-familja ma mmorrux naghmlu qabza fid-dlam u mbagħad wara jiddispjaċina.

(L-iżbalji tad-divorzisti Maltin, 1 / 10 / 1997)

Kummentarju (4)

2011: Is-Sena Internazzjonali tal-Kimika



kitba ta' MARIO VELLA

Il-kimika hi x-xjenza tal-materja li hawn madwarna. Mal-erba' mitt sena qabel Kristu, xi filosofi Griegi kienu tal-fehma li kolloz hu magħmul minn erba' sustanzi ewlenin – l-arja, in-nar, l-ilma u l-art. Irraġunaw li hu l-bilanċ bejn dawn l-erba' elementi li jagħżel, per eżempju, ġebbla minn injama jew iċ-ċomb mid-deheb.

Is-soltu, il-filosofi Griegi kien ta' min jorbot fuqhom u allura l-Eġizzjani, nies prattici għall-aħħar, deherilhom li jagħmlu użu minn dan it-tweemmin. Kien għalhekk li f'Alexandria, ċentru kbir ta' kummerċ, bdiet hidma qawwija minn haddieda ta' sengħa biex jibdlu l-bilanċ tal-elementi fil-metalli komuni għal dak tal-iktar wiehed prezzjuż – id-deheb.

Maż-żmien kulhadd thajjar jesperimenta – l-Arab, l-Ewropej, iċ-Ċiniżi; dawn tal-aħħar sa kabbru t-ftittxija tagħhom biex isibu l-elizir tal-hajja, jiġifieri sustanza li biha ma tmut qatt.

It-tweemmin u l-prattika li għandu x'jaqsam ma' dan kollu, jissejġu alkemija. L-alkemisti kienu jagħmlu kull xorta ta' taħlit u jsaħħnu ġo fran għal xhur shaħ jekk mhux snin ukoll. “Jekk issibu kif toholqu d-deheb, la tghidu lil hadd”, kien iwiddeb Geber, l-alkemista prim Għarbi, “la l-mara, la t-fal u lanqas lil xi persuna oħra. Jekk ma tisingħux minni d-dinja ssir korrotta.” Izda dan kien kollu għazieq fl-ilma. Id-deheb baqa' ma deherx u l-elizir tal-hajja baqa' biss ħolma.

Žgur li l-alkemija ħadet daqqa sewwa fis-sena 1661 meta l-Ingliz Robert Boyle ħareġ il-ktejjeb “*The Sceptical Chymist*”. Hawn Boyle wera dubji serji fuq il-fehmiet tal-Griegi u ċċara sew l-idea tal-elementi, jiġifieri sustanzi bażiċi li ma jistgħux jinqasmu f'oħrajn iktar sempliċi. Per eżempju, l-idroġenu u l-ossigenu huma żewġ elementi; mhux hekk l-ilma li hu magħmul minnhom it-tnejn, ikkombinati flimkien. Fil-fatt, taħt ċerti kundizzjonijiet, l-ilma jista' jinqasam f'idroġenu u ossigenu u għalhekk mhux element.

Il-Franċiż Antoine Lavoisier jissejjaħ missier il-kimika moderna. Kien tat-tajjeb, kellu laboratorju mghammar kif jixraq, u allura seta' jistudja kull proċess li xtaq bi preċiżjoni kbira. Fost affarijiet oħra, hu skopra l-liġi tal-konservazzjoni tal-‘piż’ f'reazzjonijiet kimiċi u għaraf f'dawn il-preżenza tal-ossigenu fejn jidhlu proċessi



ta' hruq, sadid u formazzjoni ta' hafna aċidi. Lavoisier kien aristokratiku – mhux privileġġ ta' min iġhir għalih fl-eqqel tar-Rivoluzzjoni Franċiża.

Biċċa xogħol tassew siewja saret mir-Russu Dmitri Mendeleev għall-ħabta tas-sena 1870. Sa dak iż-żmien kienu jafu bi 63 element differenti. Dawn, Mendeleev iddeċieda li jqassamhom f'listi skont il-kwalitajiet tagħhom. Minn din ‘it-tabella perjodika’ li holoq, seta' mhux biss jinduna x'elementi fadal x'jinstabu, imma wkoll ibassar il-kwalitajiet tagħhom. F'tabella perjodika moderna, illum wiehed isib 118-il element li minnhom 94 huma naturali waqt li l-oħrajn huma sintetiċi.


Hekk, għall-bidu tas-seklu għoxrin, il-kimika sabet sisien sodi u l-għarfien fuq proteini, plastiks, ‘fuels’, batteriji, insettiċidi u mitt ħaġa oħra żdied sew.

Skoperta kbira tas-seklu li għadda kien il-proċess biex issir l-ammonja. Fritz Haber, Ġermaniż ta' dixxendenza Lhudija, sab tarf kif jagħmel dal-gas billi juża n-nitroġenu tal-arja. Ammonja tintuża għall-preparazzjoni ta' demel artifiċjali. Ġie kkalkulat li terz tan-nies li hawn fid-dinja, jiġifieri madwar żewġ biljun, qatt ma kienu jistgħu jgħixu mingħajr dal-proċess għax l-art waħidha mhix kapaci tkabbar l-ikel għalihom.

Min-naħa l-oħra l-ammonja tintuża wkoll biex indirettament isiru l-isplussivi. Huwa stmat li Haber tawwal l-ewwel gwerra bi tliet snin. Kieku l-Ġermanja ċediet fil-1915, kien ikun hemm ferm inqas dmija u x'aktarx ma konniex nisimgħu b'Hitler u Stalin.

It-tagħlim tal-Kimika jasal Ghawdex

Jekk ngħid li nsibha diffiċli li nagħżel l-aqwa xjenzat, daqshekk ieħor nsibha faċli li nagħżel lil dak li ħalla timbru qawwi fuq it-tagħlim tal-kimika f'Ghawdex. Fil-ħamsinijiet, ġewwa l-Liceo fir-Rabat kienu għaqqu żewġ klassijiet flimkien u hekk ħolqu l-ewwel laboratorju tal-kimika. Apparat ma tantx kien hemm; l-‘interactive board’ kien għadu mbiegħed hafna; l-għalliem kien jikteb bil-ġibs fuq ‘board’ ta' lavanja hadranija; il-bankijiet kienu baxxi u miksiya bil-vernici għal kontra xi aċidi; il-banketti kienu żgħar u forsi xi ftit skomdi; il- ‘chemicals’



kien fuq xkafef in-naħa ta' wara fejn kien hemm ukoll 'il-fumehood' għall-gassijiet perikolużi.

Iżda dak li kien nieqes fl-apparat u l-kumdità kien jagħmlu tajjeb għalihom ix-xogħol u l-entuzjażmu li kien johloq is-sur Anton Farrugia. Niftakar sew il-lezzjonijiet tiegħu, l-esperimenti li kien jagħmel u n-noti li kien iqassmilna, stampati bil- "Gestetner". Nahseb li kien habat sew għax is-sur Farrugia kien hafna ntiż fuq l-istampar ta' fuljetti ta' din ix-xorta. Li żgur ma habatx sew kien butu għax ċert li ġie li mar minn taht. Ta' min ifakkar li dak inhar ma tantx kien hemm għażla ta' kotba, u hafna faċilitajiet li illum nqisu bhala komuni, ngħidu ahna *calculators, photocopiers, computers*, jew *internet*, ma kinux jeżistu. Iżda xorta kien isir hafna xogħol; min jaf kemm ippreparajna jew analizzajna sustanzi differenti bi preparazzjoni għall-eżamijiet tal-Università ta' Oxford. Għal filgħaxija mbagħad, il-laboratorju kien jilbes libsa oħra u jinbidel go 'evening class' tal-ingenierija elettrika. Il-formoli ta' sustanzi kimiċi fuq il-*blackboard* issa kellhom jagħmlu wisa' għal strutturi, 'graphs' u somom li konna nsolvu bl-għajjnuna tal-'four figure tables'.

L-Isqof Cauchi darba qal li għalliem mhux biss jagħti lill-istudenti tiegħu l-għarfien tas-sugġett iżda wkoll il-valuri li jhaddan. Nixtieq ngħid li s-sur Farrugia tal-*chemistry* u s-sur Grech tal-*physics*, fost oħrajn, tawni ferm iktar mis-sugġetti li għallmuni; ta' dan nixtieq nirringrazzjahom mill-qalb.

Daqs xahar ilu, dal-laboratorju qadim twaqqa' biex jagħmel wisa' għal bini ġdid. Waqt li l-gafef għamlu kullimkien herba, mingħajr ma ridt ftakart fix-xogħol li għamilna, fil-ħbieb, studenti, lezzjonijiet u eżamijiet. Mingħajr ma ridt għadda minn rasi ukoll Father David Leach, għalliem Inġliż, illum Alla jagħtih il-ġenna. Dan kellu habta jitla' jaqra l-uffizzju fil-kuritur ta' fuq. Issa fuq naħa waħda kien hemm il-laboratorju tal-'*chemistry*' u fuq in-naħa l-oħra tal-kuritur kien hemm il-laboratorju tal-'*physics*'. B'passi meqjusa, taht suttana twila, b'wiċċ ruxxan u xuxa bajda, Fr. Leach kien jixtarr il-Latin ta' fuq il-missal - b'xi waqfa żgħira għar-riflessjoni. Issa tal-'*chemistry*' ġie li għamlu xi esperimenti b'gassijiet tossiċi. Għalhekk Fr Leach beda jiggħenneb iktar lejn in-naħa tal-*physics*. Ma damx wisq għax xi hadd qallu li hemmhekk

għandhom sustanzi radjoattivi; dan tfantas u ma resaqx iktar 'l hemm fuq.

F'Novembru 2000, l-iskola Sir M.A. Refalo fethet il-bibien tal-laboratorji godda tax-xjenza għal studju avanzat. Dak inhar, kienu l-istudenti innifishom li laqgħu lill-ġenituri tagħhom, għalliema u mistednin oħra u dawruhom sew mal-post. Bejn wiehed u ieħor in-numru tal-istudenti tal-kimika illum huwa tliet darbiet iktar milli kien fis-sebghinijiet u għalhekk il-laboratorju l-ġdid huwa ikbar u attrezzat ahjar b'mezzi moderni ta' tagħlim. Imma ngħiduha kif inhi, mezzi u mhux, l-istudju jitlob ix-xogħol, iżda jekk l-istudenti jużaw il-ħin tagħhom sew u l-faċilitajiet tal-iskola bil-għaqa, żgur li jkollhom riżultati tajba. Wara sentejn fl-iskola post-sekondarja, mbagħad hi haġa komuni li dawn iż-żgħażaġh jagħzlu karrieri fl-industrija tas-saħħa jew tal-edukazzjoni. Però dixxiplini fil-kimika hawn hafna u l-bibien huma iktar miftuħa milli wiehed jahseb. Kollox jiddependi mill-ħegga għat-tagħlim - dak hu s-sigriet tas-suċċess.

Mill-passat għall-futur

In-Nazzjonijiet Uniti ddikjarat is-sena 2011 bhala s-sena internazzjonali tal-kimika u hekk tikkommemora s-suċċessi li saru f'dan il qasam u l-kontribuzzjonijiet kbar li saru lill-umanità. Għan ieħor hu li jħajru iktar żgħażaġh jistudjaw dan is-sugġett. Il-futur hu f'idejhom; hafna drabi skoperti kbar ma jsirux minn xjenzati ta' età kbira.

Is-suċċessi fl-oqsma tax-xjenza u oħrajn jiċcelebrawhom darba fis-sena - u bil-kbir. Qed nirreferi għall-premji Nobel, l-aktar premji prestigġjużi fid-dinja, li jiġu ipprezentati mir-Re Svediz fi Stokholma. L-iSvediz Alfred Nobel skopra splussiv u bin-negozju li għamel bena imperu industrijali kbir. Il-kimika għamlitu sinjurun; fit-testment tiegħu halla li l-imgħax mill-beni imur għall-premji fil-kimika, fizika, medicina, letteratura, paċi u (dan l-aħħar) xjenza ekonomika. Storja oħra ta' suċċess finanzjarju hi dik tal-Franciż E.I. DuPont, habib ta' Lavoisier, li pprova xortih l-Amerika. Illum, il-kumpanija DuPont hi waħda mill-ikbar fid-dinja u matul is-snin, fost affarijiet oħra holqot plastiks ta' użu kbir bħal Teflon, Kevlar u Nylon kif ukoll likwidi li jintużaw go 'refrigerators u air conditioners' biex ikesshu.

Il-futur tar-riċerka fil-kimika joffri sfidi kbar iżda meta wiehed iħares lejn x'sar fil-passat, iħossu fiduċjuż fil-futur. Mitt sena ilu, min kien jemmen li jkun hawn plastiks ta' saħħa aqwa mill-azzar, sustanzi li jaqilbu d-dawl tax-xemx f'elettriku jew materjal li jista' jiehu post xi parti tal-ġisem (eż rkoppa) f'kas ta' mard jew aċċident? Wiehed iħoss fiduċja shiħa li fil-futur jinstabu medicini u materjali ahjar u mezzi ta' akkwist ta' ikel u enerġija li ma jagħmlux hsara lill-ambjent. U bilhaqq, min jaf, forsi jsibu wkoll l-elizir tal-hajja!


Mario Vella kien għalliem tal-"chemistry" fl-iskejjel Għawdxin għal aktar minn tletin sena. Hu mhux biss għallem is-sugġett iżda qanqal fl-istudenti Għawdxin l-għatx għall-għarfien u għal aktar ħiliet.

**FOLKLOR
GĦAWDXI**

*Anton F. Attard
jirrakonta
u jfisser...*

*drawwriet
missirijietna*

© Anton F. Attard




IS-SNAJJA' QODMA F'GĦAWDEX

(Is-Sitta u Tletin Parti)

IX-XOGHOL TAL-LUMINATI F'GĦAWDEX (4)

Il-Fliexken tal-Luminata u Xarbiet Ohra

Il-luminata kienet timtela fi fliexken tal-ħgieg jew taxxaqquf. Hekk ukoll xarbiet ohra bħalha. L-istorja tax-xogħol tal-luminata f'Ghawdex nistghu nistudjawha billi naraw xi fliexken kienu jintużaw matul is-snin.




Fliexken tas-Sifun

Il-fliexken tas-sifun jingharfu għax għandhom ftit 'il fuq mill-qiegh imdahhal 'il gēwwa. Dawn flok tapp kien ikollhom apparat imsejjah sifun li meta tagħfsu toħroġ il-luminata jew l-ilma bil-gass minn ġol-fliexkun.

F'dawn il-gzejjer il-fliexken tas-sifun dahlu fl-aħħar żewġ deċennji tas-seklu 19 (1880-1899) u kienu popolari hafna fi żmien l-Ewwel Gwerra Dinjija (1914-18), imma f'Malta ġew fix-xejn fi żmien it-Tieni Gwerra (1939-45, u f'Ghawdex spicċaw qabel.

Il-ħgieg ta' dawn il-fliexken kien ikun ta' kuluri diversi: bil-blu, bl-isfar, bil-kannella, bir-roża, bl-aħmar, bl-aħmar karg, bl-aħdar. Il-fliexken tas-sifun kienu jiġu rritornati biex jerggħu jiġu bbottiljati. Min kien jirritorna l-fliexkun kien jithallas xi haġa talli jkun ġabu lura. Meta rama bil-luminata, Michele Vella tal-Qanfuda



kien jaħdem bil-fliexken tas-sifun.

Dawn il-fliexken tas-sifun kien ikun fihom l-istampa u l-kliem tad-ditta maħdumin imqabbżin 'il barra fuq l-istess ħgieg tal-fliexkun. Kienu jsiru fi Franza għad-ditta li tordnahom.

Il-fliexken tal-boċċa jew tal-ġinger

Il-fliexken tal-boċċa jew tal-ġinger kienu komuni fl-ewwel snin tas-seklu 20. Bl-Ingliż jissejġu **Codd Bottles** għal Hiram Codd minn Londra li kien ivvintahom fis-sena 1870. Hiram Codd, li kien twieled f'Bury St. Edmonds, Suffolk, l-Ingilterra, fl-1838 u miet fi Brixton, Londra, fl-1887, kien irregiſtra l-invenzjoni tiegħu mal-**British Patent Office** fl-24 ta' Novembru ta' dik is-sena. Dawn it-tipi ta' fliexken kellhom storja twila li hawnhekk mhux il-lok fejn għandna noqoġħdu nirrakkontawha. L-invenzjoni ta' Codd kienet tixbah invenzjonijiet simili bil-boċċi ta' materjali differenti imma Codd ivvintahom bil-boċċa tal-ħgieg u kienu jintużaw għal-luminati jew għall-ġinger.

Il-fliexken tal-boċċa kienu jkunu magħmulin minn ħgieg pjuttost ohxon u tqil, il-ghonq kien ikun magħmul dejjaq apposta biex fih toqoġħod il-boċċa li meta jimtela kienet tross ma' gasket tal-lastiku n-naħa ta' fuq tal-ghonq, u meta jinfetah il-boċċa kienet tinżel fid-djuq tal-ghonq biex ma taqax



f'postha u terġa' tagħlaq il-flixkun waqt li jkun jitbattal. Il-fliekkien tal-boċċa kienu jsiru Londra u kien ikun fihom sbuzzat fuq il-ħġieġ tagħhom l-istampa u l-isem tad-ditta. F'Għawdex ditta li nafu fiż-żgur li kienet tuża dan it-tip ta' fliekkien kienet dik ta' Michele Mizzi mir-Rabat, li l-familja tiegħu baqgħet magħruba bhala "Tal-Ġinger". Il-fliekkien tad-ditta ta' Mizzi kellhom sbuzzat fuqhom is-Salib tal-Kavaleri jew is-Salib ta' Malta. Kien hemm ukoll fliekkien tal-boċċa lixxi, jiġifieri ma kellhom ebda stampa jew isem sbuzzat fil-ħġieġ tagħhom u aktarx li fuqhom kienet titwaħħal tikketta tal-karti.

L-opener ta' dawn il-fliekkien kien ikun ta' l-injam, vojti minn ġewwa, iżda fin-nofs kien ikun hemm bhal lasta rqiqa qisha lapes biex biha min ikun se jiftaħ il-flixkun jimbotta l-boċċa 'l isfel. Kien jitqiegħed fuq fomm il-flixkun imma biex jinfetaħ kont trid tagħti daqqa daqsxejn qawwija fuqu biex tniżżel il-boċċa 'l isfel.

Problema kbira ta' dawn il-fliekkien kienet li t-tfal kienu jkissruhom biex jeħdulhom il-boċċa halli jilagħbu biha. Dari t-tfal kienu jhobbju hafna jilagħbu bil-boċċi, u fi żmienhom lanqas kien ikollhom wisq biex jilagħbu. Allura kienu jdurru għall-boċċi tal-fliekkien tal-ġinger!

Fliexken b'tappijiet oħra

Kien hemm ukoll fliekkien li kienu jingħalqu b'modi oħra. Dawn kienu:

- **Tal-kamin.** Dawn kienu fliekkien li jingħalqu b'tapp li jdur bil-kamin fuq ġewwa flok fuq barra. Dawn it-tipi ta' fliekkien kienu ppatentjati fl-1870.
- **Tat-tappijiet** jew kif jissejju f'Għawdex, **tal-Plattini** (*crown cork*). Dawn kienu ppatentjati fl-1890 u fl-aħħar din is-sistema spiċċat biex iddominat ix-xogħol kollu ta' l-ibbottiljar tal-luminati. Jien niftakar lil tal-**Lighthouse**, il-Ħaġġarija, jibbottilja l-luminati b'magna li kienet tagħlaq il-fliekkien tal-luminata b'dan il-metodu. Kienet tintuża wkoll minn Victor Bajada tal-luminata **Sportsman**.

Luminati minn Malta u kwistjonijiet

Xi luminati maħduma f'Għawdex kienu jiġu 'esportati' lejn Malta, u oħrajn minn Malta kienu jingiebu Għawdex bid-dgħajjes ta' Għawdex u jinbiegħu Għawdex. Mill-okkorrenzi tal-pulizija nafu li kienu jingiebu tad-Ditta Empire ta' Carmelo Buttigieg, Ħamrun, li kellhom l-imħażen tagħhom f'Nri. 3 u 4 Triq il-Kapuċċini, hawn ir-Rabat. Il-luminata ta' *Pace and Brothers* taż-Żejtun kienet tingieb minn Francesco Schembri, magħruf bhala tad-Deredin. Jidher li aktar ma beda għaddej iż-żmien aktar kien jinqala' inkwriet bejn in-negozjanti tal-luminati u sa mis-snin għoxrin kienu spiċċaw jiehdu l-fliekkien u l-kaxxi ta' xulxin, u xi drabi kienu jdaħħlu fin-nofs ukoll lill-pulizija. Fl-opinjoni tiegħi jidher mal-mogħdija taż-żmien il-fliekkien u l-kaxxi kienu bdew jonqsu sewwa u biex wiehed jixtri oħrajn godda kien ikollu jagħmel spiża dejjem ikbar. Sadattant kienu ħarġu wkoll it-tikketti tal-karti u dawn iffaċilitaw, biex ngħid hekk, l-użu ta' fliekkien ta' ħaddiehor. Dawn l-affarijiet żgur li tefgħu

lura l-industrija tal-luminati f'Għawdex, għalkemm dan l-inkwriet kien jeżisti f'Malta wkoll.

Għaliex kellhom jagħilqu?

Wiehed ma jridx ikun għaref wisq biex iwieġeb din il-mistoqsija. Mal-mogħdija taż-żmien l-ispejjeż tal-materjal u tal-pagi bdew jogħlew. Ditti kbar f'Malta bdew jaħdmu xarbiet b'ismijiet internazzjonali u popolari. Is-servizz tad-dgħajjes ta' Għawdex u tal-vapur tjejb u għalhekk aktar kien jaqbel li wiehed iġib il-luminata lesta minn Malta milli joqgħod jaħdimha hu stess hawn Għawdex. U hekk bil-mod il-mod dawn id-ditti spiċċaw ilkoll. Il-ħasra hi li hallejnathom jintesew bla ma ħadd qatt ħaseb biex jikteb xi haġa, imqar biss għat-tifkira tagħhom. Ma ninsewx li dawn id-ditti kienu jipprovdu xarbiet tajbin meta f'dawk iż-żminijiet ftit kien hawn kapriċċi x'wiehed jagħmel. U kienu wkoll jipprovdu x-xogħol u l-għajxien għal diversi familji.

Nafu li baqa' iżjed tagħrif x'jingabar u għalhekk kulmin iħoss li għandu xi haġa x'izid ma' dan it-tagħrif għandu jkellimna biex meta dan l-artiklu johroġ fi ktieb ikollna kemm jista' jkun it-tagħrif kollu li jista' jingabar.

NOTI:

Id-ditta ta' Michele Mizzi (tal-Ġinger) kien jisimha *Maltese Cross Michele Mizzi Victoria, Gozo*, iżda f'dan ir-rigward irid jingħad li Malta kien hemm ditta oħra li kienet iġġib bhala marka tagħha s-Salib tal-Kavaleri; din kienet *The National Mineral Water Coy* ta' 13 Manoel Street, Gżira; ara avvizz għar-registrazzjoni ta' Proprjeta' Industrijali fil-*Gazzetta tal-Gvern ta' Malta* ta' l-14 ta' Ottubru, 1932, p. 922.

Jack H Serra msemmi f'dawn l-artikli kien joqgħod 24 St. John's Square, Valletta għax kien fuq dan l-indirizz li hu rreġistra xi disinnji għall-fliekkien, aktarx tal-minerali u l-luminata, mar-Registru Pubbliku skont l-Artiklu 68 ta' l-Ordinanza Nru. XI ta' l-1899. Ara *Gazzetta tal-Gvern ta' Malta* tal-20 ta' Awissu, 1937, p. 946.

Wara t-Tieni Gwerra Dinjija (1939-45), kien jahdem tip ta' Aranjata msejha ORANGE DEW fl-indirizz ta' 147 Fleur-de-lys Road, Birkirkara, Reġ. Trade Mark No. 3980. Ara *Gazzetta tal-Gvern ta' Malta* tal-5 ta' Novembru, 1946, p. 1283.

BOGLAUTO LTD

■ **Spare Parts**
■ **Batteries**
■ **Accessories**

J.F. Kennedy Square, Victoria VCT 111, Gozo
Tel: 2155 1070 Fax: 2156 3073

Mil-Lenti tat-Telekamera

Esperjenza miksuba f'pajjiżi oħra


Il-parteeċipazzjoni tal-gżira regjun ta' Ghawdex fil-laqgħa generali annwali tal-ERY fl-Isvezja



kitba ta' ALVIN SCICLUNA


Kif issa ilna snin nisimgħu, l-opportunitajiet li l-gżira t'Ghawdex qiegħed ikollha wara d-dhul ta' pajjiżna fl-Unjoni Ewropea, ma jieqfux. Flimkien ma' inizjattivi ta' natura finanzjarja, insibu dawk li jiffaċilitaw il-preżenza ta' Ghawdexin f'*seminars* u f'laqgħat fejn jiġu diskussi sugġetti li jolqtu r-regjonalità ta' gżiritna. Fuq livelli nazzjonali, illum Ghawdex hu rikonnoxxut bhala regjun u għandu l-kunsill reġjonali tiegħu li jahdem sabiex jipromwovi l-interessi tal-gżira. Din ir-realtà ma kinitx daqshekk faċli fuq skala Ewropea. Izda ftit ftit, qegħdin naraw il-parteeċipazzjoni tal-gżira f'kumitati influwenti Ewropej. Li Ghawdex jiġi aċċettat bhala membru shih fin-network tal-ERY jista' jitqies bhala pass kbir 'l quddiem.

Fis-sajf li għadda, kont preżenti għall-konferenza internazzjonali fl-Isvezja bhala parti minn delegazzjoni mill-gżira regjun t'Ghawdex fl-Isvezja, d-delegazzjoni minn Ghawdex kienet immexxija mis-sindku tal-belt Victoria, Dr Samuel Azzopardi li hu wkoll il-president tar-regjun. L-ERY hi l-organizzazzjoni *European Network for Youths* u tħaddan għadd ta' regjuni Ewropej li huma bil-wisq akbar minna, kemm fid-daqs kif ukoll fil-popolazzjoni.



Matul il-ġimgħa li ż-żgħażaġh Ghawdexin qattgħu fl-Isvezja, Itaqqgħu ma' żgħażaġh u *youth leaders* oħra minn għadd ta' pajjiżi Ewropej. Iddiskutew sugġetti ta' natura edukattiva u anke soċjali bil-għan li jissuġġerixxu *policies* ġodda li jiġu pprezentati f'fora fuq livelli aktar għoljin fi Brussell. Setgħu jaraw b'għajnejhom stil ta' hajja differenti u jesperjenzaw realtajtiet li mhumiex daqstant differenti minn dawk preżenti fi gżiritna. Dawn huma ftit mir-raġunijiet għaliex il-gżira regjun ta' Ghawdex hija konvinta li għandha tiegħu sehem attiv f'dan in-network.

Il-laqgħat saru fuq il-gżira ta' Tjorn li hi s-sitt wahda fid-daqs f'dan il-pajjiż miżgħud bi gzejjer għal tul il-kosta



tiegħu. Għandha kobor ta' 168 kilometru kwadru... iktar mid-doppju ta' Ghawdex. Fuqha jgħixu mal-15,000 ruħ. L-insularità doppja ntgħelbet darba għal dejjem bil-bini ta' pont kbir li jgħaqqad lill-gżira mal-kumplement tal-Isvezja. Inbena f'żona ta' seher naturali mill-isbaħ. L-abitanti huma tal-fehma li l-pont ma qeridx din is-sbuħija naturali, imma offra l-opportunità sabiex aktar viżitaturi jkunu jistgħu jiskopru l-irkejjien sbieħ u moħbija li toffri l-gżira. Fl-istess waqt, l-abitanti jkunu jistgħu jahdmu f'Gothenburg u ċ-ċentri industrijali tal-madwar, vjaġġ ta' madwar erbgħin minuta bil-karozza.

Fuq Tjorn, bhala xogħol, jiddominaw il-biedja u s-sajd. Fis-sajf, il-popolazzjoni tirdoppja għaliex ikunu bosta dawk l-Isvedizi mill-belt ta' Gothenburg u l-madwar li jżuru lil Tjorn biex iqattgħu jiem ta' mistrieħ fil-kwiet. Ghawdex hu meqjus bhala gżira tal-paċi. Izda fi Tjorn, il-kwiet jinħass ferm iktar, minkejja l-fatt li l-Isvedizi huma preokkupati li qiegħed ikun hemm wisq movimenti ta' nies!

Ir-raħal ewlieni huwa Skarhamn, villaġġ tas-sajjieda li fis-sajf jospita mijiet ta' *yachts* u *boats*. Din l-industrija stagjonali tissarraff fi dhul ta' flus *extra* għall-popolazzjoni tal-post.

Minkejja li Tjorn tinsab fit-truf estremi tal-Isvezja, l-ordni u l-indafa jibqgħu jingħataw importanza. Flimkien ma' ambjent mhux mittiefes, jgħinu biex il-kartolini viżivi jimpressionaw lil kull min jgħixhom. Iċ-ċentru tal-gżira hu agrikolu u l-art fil-meded ta' bejn l-għoljiet flimkien mal-widien, tinħadem. Id-djar, kollha mibnija bi stil, huma mbiegħda minn xulxin. Jidher li l-Isvedizi jhobbju jagħtu spazju lill-ġirien meta jibnu djarhom fi propjetà li tkun bil-wisq akbar minn tagħna!

Evidenza ta' kemm l-Isvedizi jagħtu importanza lill-*good living*, lill-hajja aħjar, stajna ninnutawha fl-għadd ta' *bridges* li nbnew biex jgħaqqdu gzejjer żgħar li fuqhom jgħixu ftit għexieren ta' abitanti. U minkejja li aħna għandna baħar sabiħ li aktarx huwa bil-wisq isbaħ

mill-ilmijiet keshin tal-Isvezja, f'dan il-pajjiż nordiku, in-nies jafu kif, u kapaċi jzommu l-ambjent kostali nadif u attraenti. Laqatna l-irhajjel ta' Kyrkesund, bi djar miżbugħa bl-ilwien kollha tal-qawsalla li jiġbdu l-ghajn saħansitra meta s-sema tkun mgħobbija bi sħab tax-xita.

Il-konferenzi u laqgħat tal-ERY saru ġewwa Billstromska, kulleġġ li jospita għażla wiesgħa ta' korsijiet marbuta mal-*lifelong learning*. Billstromska hija *boarding school* fejn l-istudenti li jiġu minn diversi bnadi tal-Isvezja, jgħixu waqt il-perijodu skolastiku. Il-kulleġġ hu mdawwar b'għelieqi u għoljiet żgħar fejn jirrenja skiet kbir li minn xi daqqiet jinkiser bid-daqq tal-qanpiena tal-knisja qadima tal-irhajjel ta' Kallekar, knisja li tinsab ftit għexieren ta' metri 'l bogħod mill-iskola. Kienet opportunità li ma tirrepetix ruħha f'malajr fejn żgħażaġh minn għadd ta' pajjiżi Ewropej iddiskutew problemi komuni. Analizzaw metodi kif, flimkien, l-impenn taż-żgħażaġh fit-tfassil ta' strateġija futura ikun iktar validu.

L-Isvezja huwa wiehed mill-pajjiżi l-iktar avanzati fid-dinja fejn teżisti mentalità miftuħa, fis-sens li anke ż-żgħażaġh jingħataw l-ispazju biex ifasslu inizjattivi u proġetti. Madanakollu, l-isfidi ma jonqsux u, meta jiġu analizzati, wiehed jintebaħ li huma simili għal dawk li jeżistu f'pajjiżi oħra.

Permezz tas-seminars u żjarat fuq il-post, iż-żgħażaġh tagħna setgħu jinnutaw id-differenzi li jeżistu meta wiehed iqabbel il-qagħda f'Għawdex ma' dik f'pajjiżi oħra Ewropej. Huwa permezz ta' dawn il-laqgħat illi jsiru kuntatti ma' individwi u entitajiet. Ftit ftit, tixxettel hbiberija ġdida li taf twassal għal koperazzjoni f'oqsma oħra tas-soċjetà. Hu permezz tan-*network* ERY illi r-regjun t'Għawdex beda kuntatti mar-regjun tal-Emilia Romagna fl-Italja. Jidher li fix-xhur li ġejjin, qegħdin jifasslu strateġiji sabiex tinholq koperazzjoni bejn ir-regjun t'Għawdex u l-Emilia Romagna. Qed jiġu diskussi l-possibiltajiet ta' skambji kulturali u muzikali, kif ukoll dawk bejn studenti u haddiema żgħażaġh.


Fost is-sugġetti diskussi waqt il-laqgħat fl-Isvezja, kien hemm ukoll dak li jolqot it-tibdil fil-klima. Huma bosta l-pajjiżi madwar id-dinja li qegħdin jiehdu dan is-sugġett bis-serjetà għaliex l-imwiet u l-hsarat ikkagunati minn instabbiltà fil-klima qegħdin jilhqqu livelli serji u allarmanti. Biżżejjed ngħidu li statistika dinjija maħruġa f'dawn il-ġranet, tpoġġi lis-sena 2010 fit-tieni post f'dak li hu bidla kbira u shuna minn kemm ilhom jinżammu *r-records* f'dawn l-aħħar mija u sittin sena.

Bosta pajjiżi huma membri tal-ftehim ta' Kyoto. Izda l-Unjoni Ewropea qed tishaq li kull ċittadin tal-unjoni jista' u għandu jwettaq il-parti żgħira tiegħu. Il-gżira ta' Tjorn hija rokna tal-ġenna tal-art. Izda l-Iżvedizi ma qagħdux jiddibattu jekk humiex sejrini iħassru l-ambjent msahħar tal-kosta tagħhom. Jistqarru li *l-windfarms* illum huma importanti daqs is-seher naturali, u li ċerta fassazzjoni



tinsab biss fil-moħħ. Jistqarru li s-sbuhija tan-natura kapaċi tgħix biswit l-eżiġenzi tad-dinja moderna. U 'l hemm u 'l hawn għal għonq kosta mhix mittiefsa, bnew il-*windfarms*.....

Il-belt ta' Gothenburg hija l-kapitali tar-regjun ta' Vastra Gotaland. Hi t-tieni l-akbar belt tal-Isvezja u b'popolazzjoni ta' ftit iktar minn nofs miljun ruh, toffri kuntrasti kbar mal-inhawi rurali u kostali tefgħa ta' ġebbla 'l bogħod. Twaqqfet fis-sena 1621 mir-Re Gustavus Adolphus tal-Isvezja u kibret għal għonq il-ġnub tax-xmara Gota. Ġiet iddisinjata minn enġiniera Olandiżi u hi kkaratterizzata minn għadd ta' kanali li jserrpu fil-qalba qadima tal-belt. Illum, il-kanali jintużaw minn aġenziji turistiċi sabiex idewqu lill-viżitaturi dik it-togħma differenti u esklussiva ta' Gothenburg. Il-bini u l-pjajez huma ta' stil nordiku. Gothenburg hu wiehed mill-portijiet ewlenin tal-Isvezja,



il-post minn fejn isalpaw vapuri lejn pajjiżi ġirien u anke mbiegħda. Ilha taqdi din il-funzjoni għal mijiet ta' snin u ma' xi mollijiet, stajna nammiraw bastimenti tal-imghoddi li ġew restawrati biex iservu ta' tifkira ta' era imghoddija.


Hi belt studenteska minħabba l-kulleġġi u l-università. Dan il-moviment żagħżuġh huwa evidenti fit-toroq taċ-ċentru. Bħal bliet l-oħra fit-tramuntana tal-Ewropa, Gothenburg għandha klima li taf tinbidel fi ftit minuti. Il-ġranet sajjin ifissru wkoll xita - realtà li trid tgħixha u tidraha.

Il-laqgħa ġenerali tal-European Regions for Youth ġewwa l-Isvezja issa ġiet arkivjata ma' lista ta' attivitajiet li dawn ir-regjuni Ewropej qegħdin iniedu sabiex flimkien johlqu programmi utli għall-ġid tal-komunitajiet tagħhom. Dan nistgħu ngħiduh ukoll għal Għawdex li minkejja ċ-ċokon tiegħu, rebaħ ir-rispett u l-fiduċja ta' regjuni bil-wisq ikbar minnu. Dr Samuel Azzopardi, li kien strumentali biex aħna stajna naghmlu reportagġ minn fuq il-post, stqarr li dawn huma opportunitajiet uniċi għal gżiritna. Juru li ż-żgħażaġh Għawdxin m'għandhom xejn anqas minn dawk ta' pajjiżi akbar minna. Jistqarr ukoll li ċ-ċokon ġeografiku ta' gżiritna nistgħu ngħelbuh billi nieħdu sehem f'esperjenzi f'pajjiżi oħra bil-wisq akbar minna.

Alvin Scicluna hu l-producer u d-direttur tal-programm "Għawdex Illum" li minn żmien għall-ieħor itella' dokumentarji televiżivi minn artijiet barranin sabiex iwassal il-kulturi differenti ta' popli oħra.

Irqaqat mill-Imghoddi

Id-Domni, l-Labtu u Nies ta' Qdusija

kitba ta' **JOE AXIAQ**

Ommi kienet thobb iżżomm labra kbira tas-sarwan, bħal hafna nisa tar-raħal, imwaħħla fuq quddiem il-lisba ta' kuljum mimlija domni tal-Madonna u l-qaddisin u xi salib żgħir għad-devozzjoni u l-harsien mill-perikli tal-ħajja. L-aktar domna komuni kienet tal-Madonna tar-Raġġi, domna daqs xelin, forma ovali bix-xbieha tal-Madonna wieqfa u jdejha niżlin dritti ma' ġenbejha bil-pali miftuħin beraħ u r-raġġi tal-qdusija bħal vireg dritti herġin minnhom. Ġiet li kienet tlibbisna xi waħda mwaħħla b'labra żgħira biex tharisna. Meta kbirna ftit aktar u konna niddobbaw xi waħda minn għand xi qassis konna ndendluha m'għonqna permezz ta' biċċa ħajta bħal ġizirana.

Kien hemm il-labtu tal-Madonna tal-Karmnu. Kienu jilbsuh l-aktar iż-żgħażaġh u l-kbar għax dawk aktar għandhom bżonn harsien mill-perikli fil-ħajja mit-tfal. Imma ġie li kien hemm tfal li kienu jilbsu l-labtu wkoll, speċjalment wara li ommhom tkun għamlet xi wegħda biex ifiequ minn xi marda u tkun qalghetha. Il-labtu kellu setgħa li jharsek minn diżgrazzji kbar. Hafna minn dawk li jilbsuh ma kienu jinżgħuh qatt, anke meta kienu jinżlu jgħumu x-Xwejni fis-sajf.

“Le, tinżgħux il-labtu, dak iħarsek milli tegħreq”, kont tisma' min jgħidlek.

U għalkemm magħmul miċ-ċarruta u kien jixxarrab u jiddellek bl-għaraq u jithammeġ kienu jhalluh imdendel m'għonqhom taħt il-hwejjeġ ta' taħt.

Kont naħseb li jekk tilbes il-labtu tista' tmur tgħum u ma tegħriq, avolja ma tkunx taf tgħum. Jien ma kontx naf ngħum u kienet tiġini x-xewqa li nara minn fejn niddobba labtu biex nilbsu u nibda ninżel fil-baħar fond u nżomm f'wiċċ l-ilma bħal Toni, Peppi u Ċikku, l-aqwa għawwiema tar-raħal li kienu jaqbzu minn fuq il-blata 'Tal-Irgiel', l-akbar blata fil-port tax-Xwejni u jaqsmu l-port min-naħa għall-oħra.

Din ix-xewqa qatt ma qtajtha, labtu qatt ma kelli. Imma darba ommi xtratli salvawomu tal-plastik. Ilbistu, nżilt fil-baħar u bqajt diehel fil-fond sakemm l-ilma laħaqli qaddi. Ħaġa tal-ġhaġeb; wara ftit ftaħt idejha u erfajt saqajja ncafcaf fil-ilma u bqajt inżomm fil-wiċċ tal-ilma fil-fond.

Fir-raħal taż-Żebbuġ hemm devozzjoni kbira għal Fra Baskal li kien miet b'fama ta' qdusija kbira fit-18

ta' Mejju 1934, fl-età ta' 68 sena. Hafna kienu jagħmlu u jaqilghu wegħdi bl-interċessjoni ta' Fra Baskal. Kienet komuni l-labra b'pendent żgħir imwaħħal magħha, b'ritratt żgħir wara biċċa plastik irqieqa ta' wiċċ Fra Baskal, kollu baffi fuq quddiem u n-naħa ta' wara biċċa żgħira miċ-ċoqqa ta' Fra Baskal li kienu jgħidu kienet imbierka.


“Ilbsuha biex thariskom”, kienet tgħidilna ommi.

Fra Baskal għadda madwar 47 sena fil-ħajja reliġjuża. Dawk ir-reliġjużi li kienu jafuh u għexu miegħu kienu jgħidu li Fra Baskal kien jitlob hafna u jagħmel il-penitenza. Kien bniedem ta' ftit kliem, iħabrek fix-xogħol tiegħu u jaqdi dmirijietu mill-aħjar li jista'. Il-foqra li kienu jħabbtu l-bieb tal-kunvent għal ftit karità kien jaqdihom mill-aħjar li jista'. Kull min kien jiftakru haj, kellu kliem ta' tifhir għall-qdusija tiegħu. Għadda parti kbira minn ħajtu fil-fraternità ta' Għawdex taħt il-harsien tal-Madonna tal-Grazzja u l-kunvent tal-patrijiet Franġiskani Kapuċċini fit-triq li mir-Rabat twasslek għal Marsalforn. Taħt il-knisja tal-kunvent fejn kienu jindifnu r-reliġjużi Kapuċċini, għad hemm urna tal-injam li fiha hemm il-fdalijiet ta' dan il-Qaddej ta' Alla.

Fir-raħal taż-Żebbuġ hemm qima wkoll lejn Dun Karm Cachia li għex bejn l-1882 u l-1950. Ma kellniex domni tiegħu, imma s-santi u r-ritratti tiegħu kienu jiġru fl-idejn. Monsinjur Gian. Andrea Vella kien kiteb il-ħajja u l-grazzji li qala' fi ktejjeb żgħir, forma ta' faxxikli fl-1971 bħala rigal għall-qarrejja tar-rivista, “Il-Ħajja f'Għawdex” u mbaġħad reġa' ġie stampat fi ktejjeb aktar attraenti fl-1998.

“Anke fir-raħal tagħna għandna nies qaddisin”, kienet tgħid ommi.

Jien kont inhobb niġbor is-santi u d-domni. Niftakar lil Patri Fidiel, li kien jitla' mir-Rabat bil-karozza tal-linja biex iżur il-familja tiegħu fiż-Żebbuġ. Hekk kif konna narawh fit-triq, konna niġru lejha, inbusulu jdejha u hu kien jagħtina santa. Is-santi tiegħu kont inżidhom mal-mazz jikber, riħa ta' ċikwejra tal-kafè, għax uħud mis-santi li kont inġemma' kienet tagħtihomli ommi mill-pakketti taċ-ċikwejra li kienet thallat mal-kafè.



Esperjenza (2)

Tfajla Għawdxija tintagħżel biex tkun Pijuniera tal-Paċi



tagħrif mehud mit-“Times of Malta” ta’ l-20 ta’ Awwissu 2010

Francine Caruana, tfajla ta’ 21 sena giet magħżula bhala wahda minn 35 żagħżugh u żagħżugħa biex jipparteċipaw fil-*Nkabom Commonwealth Leadership Programme*. Francine, studenta fl-Università ta’ Malta, hija tfajla mhegġa u attiva. F’kompetizzjoni ta’ iktar minn 500 applikant u applikanta minn diversi pajjiżi, hija spiċċat l-unika rappreżentatriċi ta’ Malta fi grupp ta’ 28 nazzjon. Il-Programm *Nkabom* huwa proġett għall-paċi tar-*Royal Commonwealth Society*, wieħed mill-eqdem u mill-akbar organizzazzjonijiet mhux tal-gvern li jinteressa ruħu minn hwejjeġ tal-*Commonwealth*. *Nkabom* (pronunzjata ink-a-bom) tfisser “niltaqghu flimkien”. Dal-programm sar l-ewwel darba f’Ghana fis-sena 2004. Ix-xahar id-diehel, Francine, flimkien ma’ applikanti oħra magħżula, se tmur Kigali, fir-Rwanda għal dal-programm interattiv ta’ għaxart ijiem li se jikkoncentra fuq ftehim internazzjonali, bini tal-paċi u metodi ta’ kif jistgħu jissolvew ċerti konflitti. Rwanda, l-iġded membru tal-*Commonwealth*, għandha tkun ambjent ideali għal inizjattiva li tippromwovi l-potenzjal ta’ żgħażaġh li jixtiequ jkunu aġenti ta’ paċi u żvilupp. Francine qalet: “Jiena kuntenta li ntagħżilt għal dan il-programm, li se jiffoka l-aktar fuq bini tal-paċi u soluzzjonijiet ta’ kunflitti. Jiena nemmen bis-shiħ fil-qawwa tad-diplomazija”.

Aħna tkellimna ma’ Francine, dit-tfajla minn San Lawrenz, u tlabniha tirrakkontalna fil-qosor l-esperjenza tagħha fir-Rwanda. Qaltilna Francine...

“Kollox beda meta rajt il-video “*Shake hands with the devil*”! Dan il-video hegġiġni nibda nagħmel tiftix biex nikteb tezi għal *masters* tiegħi dwar il-ġustizzja transizzjonali fir-Rwanda wara l-ġenoċidju li kien sehħ f’dak il-pajjiż.

Jien u naħdem it-tezi tiegħi Itqajt ma’ applikazzjoni biex niehu sehem fil-“*Commonwealth Youth Leadership Programme*” għas-sena 2010 li kien se jsir fir-Rwanda bejn il-5 u l-15 ta’ Settembru li għadda. Spiċċajt mort!

Il-mawra tiegħi fir-Rwanda kienet għaliya l-ikbar esperjenza fil-hajja żagħżugħa tiegħi...fethitli għajnejja. Min qatt jista’ jemmen li bnedmin, mogħnija bis-sens

tar-raġuni kienu se jaslu għal tant atroċitajiet? Xhieda ta’ dawn l-atroċitajiet huma il-*Kigali Memorial Site* u l-knisja kattolika ta’ Nyamata. Il-*Kigali Memorial Site* jikkonsisti f’mużew fejn għandek esibiti, il-pjanifikazzjoni tar-rizuluzzjoni u l-esekuzzjoni tal-ġenoċidju. Esebiti wkoll huma l-għadam, kranji u fdalijiet ta’ eluf ta’ bnedmin li ġew maqtula waqt il-ġenoċidju...Huma ilhna siekta ta’ dak li ġara ftit tas-snin ilu. Imbagħad fuq barra għandek għonna meraviljużi, sħajjilthom, u hekk huma, att ta’ qima lil dawk li tilfu hājijthom f’dak iż-żmien tal-biża’.

Imma l-aktar li impressjonani kienet il-knisja kattolika ta’ Nyamata. Matul il-ġenoċidju, din id-dar ta’ Alla kienet saret il-post magħżul mill-qattiel ta’ ħafna vittmi. F’dil-knisja ġew maqtula ta’ l-inqas 10,000 ruħ, il-biċċa l-kbira minnhom Tutsi li marru jsibu kenn f’dan il-post ta’ qima.

L-attività ewlenija ta’ dal-programm ta’ għaxart ijiem kienet il-laqgħa ta’ konsultazzjoni ma’ l-Eċċellenza Tiegħu il-President Paul Kagame. F’din il-laqgħa kelli l-unur nipprezentalu kopja tat-tezi li permezz tagħha ksibt *masters degree* fl-istudji diplomatiċi. Il-President hegġeġ lilna ż-żgħażaġh biex nitgħallmu mill-esperjenza tar-Rwanda u nkunu dejjem messagġiera u strumenti ta’ paċi.



Esperjenza (3)

MEA***L-esperjenza ta' hames zghazagh studenti Ghawdxin****kitba ta' Doreen Azzopardi u Loradine Pisani*

L-esperjenza taghna bdiet madwar sena ilu. Konna ghadna kif dhalna s-Sixth Form meta grupp ta' studenti li hadu sehem is-sena ta' qabel f'dan il-progett gew ikellmuna waqt lezzjoni tal-oqsma tal-gherf. Kellmuna dwar l-esperjenza taghhom f' din l-attivita' bl-isem ta' M.E.A. - *Mini European Assembly*.

Dawn l-istudenti kellmuna kif dan il-progett ibbażat fuq livell nazzjonali, kien jinvolvi l-partecipazzjoni ta' studenti li qed jistudjaw f'livell post-sekondarju u Universitarju kemm minn Malta kif ukoll minn Ghawdex. Spjegawlna tajjeb kif tahdem is-sistema u ddecidejna li nghaqqdu grupp ta' hamsa u nidhlu ghal din l-esperjenza li ghalkemm kienet tidher li tinvolvi x-xoghol, kienet ukoll tidher mezz tajjeb biex nitghallmu, inkabbru l-kunfidenza taghna u nahdmu fi grupp.

Ghal bidu kollox kien jidher diffiċli minhabba l-fatt li riedna nitilghu Malta ghal kull laqgħa. Bdejna niltaqgħu darbtejn f'xahar, wahda bhala 'committee meeting' fejn konna niddiskutu b' mod informali ma' skejjel ohra s-sugġett ta' dak ix-xahar. Fit-tieni laqgħa li jsejhula 'plenary session', ta' kull xahar, kienet formali fis-sens li kien ikun hemm il-gurija professjonali li kienu jiggudikaw l-isforzi taghna. Din il-laqgħa kienet titmexxa fuq l-istess regoli tal-Assemblea Ewropea. F'din il-laqgħa riedna nagħtu diskors bl-Ingliż fuq is-sugġett li kien jintgħazel skont is-sitwazzjoni soċjali, ekonomika u reliġjuża Ewropea, kif ukoll konna nipprezentaw soluzzjonijiet u nipproponu alternattivi għall-problemi diskussi.

Kull grupp kien jirrapprezenta pajjiż fil-Kunsill Ewropew. Fost it-tmax-il grupp li kienu f'kompetizzjoni magħna, l-grupp taghna tela' bix-xorti biex jirrapprezenta lill-Ukranja. Għall-ewwel 'plenary session' kellna nipprezentaw rapport ta' madwar għoxrin paġna dwar is-Sekularizzazzjoni fil-pajjiżi kollha rrapprezentati f'din l-Assemblea.

L-esperjenza taghna baqgħet dejjem tiżviluppa pożittivament. Tant li kellna



opportunita' nitkellmu pubblikament f'diversi postijiet publiċi fosthom il-Qorti Kriminali, l-Ajruport Internazzjonali ta' Malta, il-Kurja u finalment anke fil-Parlament ta' Malta.

Zgur li din l-esperjenza ta' darba kienet vantaġġjuża għal diversi raġunijiet fosthom għax tghallimna fuq sugġetti varji, tghallimna naghmlu ricerki dettaljati u nahdmu fi grupp. Fuq kollox din l-opportunita' ghenitna biex inkabbru l-kunfidenza taghna waqt li nitkellmu quddiem udjenza.

Għalhekk qegħdin inheggu lill-istudenti li qegħdin fl-iskejjel post-sekondarji biex jiehdu sehem f'dawn l-attivitajiet għax vera jistgħu jkunu ta' esperjenza unika f'hajjithom bhal ma kienet l-esperjenza taghna.



LETTERATURA GĦAWDXIJA

Min Irid...fl-2011

poezija ta' Francis Sultana

Ma nixtieqx ċiniku nkun
f'sena 'l għadha kemm dawl rat,
fgatha bi proponimenti
sa mill-ewwel nifs li tat.

Min jixtieq it-tippj jaqta'.
Min mill-helu jrid jastjeni.
Min joqghod fuq dieta stretta.
Min għax-xogħol jaħseb ftit kmieni.

Min f'xogħol ma jegħreqx sa mniehru.
Min isib hin għal uliedu.
Min jagħmel xi eżercizzju.
Min bix-xorb ma jgħarraqx fwiedu.

Min madwar għall-ambjent jibza'.
Min lill-proxxmu jixtieq jgħin.
Min irid iz-zekzik jaqta'.
Min inizzel ftit id-dejn.

Min ma jridx jgorr bil-hajja.
Min jibdel in-negattiv.
Min ma jridx sema jmiss b'idu.
Min lok jagħti 'l-pożittiv.

Nghid jien, jekk tixtieq tinbidel,
tistenniex l-Ewwel tas-Sena.
Għid kelma u qis li żżommha.
Titnikkirx, għaliex tinfena!



Il-Bajja tad-Dwejra

poezija ta' Dun Manwel Cutajar

Bilqieghda fuq ġebbla tal-għolja
Imlaqma minn niesna "tal-Bniet"
Nintilef kull darba nitgħaxxaq
Bi ġmielek, ja Dwejra, fil-kwiet.

Madwari r-rifa tal-plejju,
Tas-sagħtar mal-art iggranfat;
Ħafur qed jizzeffen maż-żiffa
Titbewwes ma' wiċċ dan il-blat.

Ix-xemx niezla helu fix-xefaq
Mitbiela, għajjena, tirtogħod,
U ssaħħar bi hżuż hamranija
Il-wesgħa tas-sema 'l bogħod.

Il-baħar jithannek mal-blata,
Sabih, ikhal minnu ma hemmx!
Imm' issa qed jilma huġġieġa
Biswit fejn qed tinzel ix-xemx!

Hawn festa ta' dwal hamranija!
Hawn genn ta' kuluri mħalltin!
Tiggedded il-ġlieda dejjiema
Tad-dawl u tad-dlam ma' xulin!

Il-blat, il-ħitan u kull rokna
Imtlew b'dellijiet kullimkien;
U t-torri ta' fuq ix-xaqliba
Jidher ġgant qed jisfida ż-żmien!

L-għasafar fi qtajja għaddejja
Ferhana sejr in lejn id-dar;
Raħħal tiela ċeklem bil-merħla
Illi ragħat fl-irdum tal-madwar.

Biss bilbla fil-għoli titlajja
Twennisni b'għanjietha helwin!
Imm' issa daqt tinzel fil-bejta
Biex thannen 'l uliedha ċkejknin!

Il-qniepen jinstemgħu jnaqqru
Mill-knisja tar-raħal tal-qrib;
Isejhu lill-ġemgħa biex tfaħħar
Lil Alla ta' kollox is-Sid.

Ġieħ, ħajr, jien rroddlok, Mulejja,
Tal-ġmiel illi jisboq kull kliem,
Tas-sliem li jserrah lil ruħi,
Tal-ħsieb li laqqagħna flimkien!

*“Araw, għax jiġi żmien, Oraklu tal-Mulej, meta jien nagħmel patt ġdid ma’ dar Israel u dar Ġuda”
(Ġeremija 31:31)*

Ir-Rabta bejn l-Antik u l-Ġdid Testment fil-Bibbja

minn Fr. Charles Buttigieg

Il-Bibbja għandha żewġ partijiet, li nsejnhom l-Antik Testment u l-Ġdid Testment jew ir-Rabta l-Qadima u r-Rabta l-Ġdida. Fl-Antik Testment għandna l-istorja tal-pjan tas-salvazzjoni minn Alla bhala thejjija għall-Miġja tal-Mulej. Fil-Ġdid Testment għandna l-hajja u tagħlim ta’ Ġesù li jilhaq il-qofol tiegħu bil-passjoni, il-mewt u l-qawmien tiegħu. Din l-aħbar it-tajba tas-salvazzjoni nkomplu narawha tithabbar permezz tal-apostli mmexxija mill-Ispirtu s-Santu.

Ir-Rivelazzjoni tal-Missier


L-ewwelnett il-Ġdid Testment ma jwarrabx it-Testment il-Qadim, anzi t-Testment il-Ġdid jimplika dak li hemm fir-Rabta l-Qadima. Hemm xejn inqas minn madwar 350 kwotazzjoni mill-A.T. fil-Ġdid Testment, anke Ġesù innifsu jikkwota mill-A.T. Fil-Ġdid Testment il-missjoni ta’ Ġesù tiffoka fuq ir-rivelazzjoni ta’ l-Iben ta’ Alla u r-rivelazzjoni tal-Missier mill-Iben li tagħti risposta finali ta’ dak kollu li Alla għamel mal-poplu ta’ Israel fl-Antik


Testment. Jiġifieri, nsiru nafu lill-Missier mhux biss permezz tal-ħolqien, permezz tal-alleanzi jew tal-pattijiet, jew permezz tal-profeti, jew permezz tat-tempju; imma huwa l-Iben innifsu li jurina lill-Missier kif naraw fl-erba’ evanġelji: “Missier, igglorifika lili bil-glorja li kelli miegħek qabel ma kienet id-dinja... il-glorja li tajtni int, għaliex int habbejtni sa minn qabel il-holqien tad-dinja” (Ġw 17:5-24); “Kollox kien mogħti lili minn Missieri, u hadd ma jagħraf lill-Iben jekk mhux il-Missier, kif hadd ma jagħraf lill-Missier jekk mhux l-iben u dak li lili, l-Iben irid jgħarrafhulu” (Mt 11:25-27, ara ukoll Lq 10:21-22).

Din ir-relazzjoni bejn l-Iben u l-Missier narawha fuq kollox fir-raba’ evanġelju ta’ San Ġwann: “Jien u l-Missier aħna haġa waħda, (bil-Grieg: *‘hen semen’*)” (Ġw 10:30); “Il-Missier huwa fja u jiena fil-Missier” (Ġw 10:38); “Min ra lili ra lill-Missier” (Ġw 14:9); “Li kieku kontu tafu lili, kontu tafu lil Missieri ukoll” (Ġw 8:19). “Il-ħwejjeġ li jagħmel il-Missier jagħmilhom l-Iben ukoll, bħalu” (Ġw 5:9); “Bħalma l-Missier iqajjem lill-mejtin u jagħtihom il-hajja, hekk ukoll l-Iben jagħti l-hajja lil dawk li jrid hu” (Ġw 5:21); “Dak kollu li għandu l-Missier huwa tiegħi” (Ġw 16:15); “Jiena m’iniex waħdi, imma miegħi għandi l-Missier li bagħtni (Ġw 8:16).

Il-Patt il-Ġdid fi Kristu

F’Ġen 15:9-17 naraw il-metodu antik semitiku ta’ kif kien isir il-patt bejn żewġ partijiet, fejn litteralment l-animali tas-sagrificju kienu jinqasmu minn nofs u l-partijiet involuti fil-kuntratt kienu jgħaddu minn bejn il-bhima maqsuma biex juri li min ma josservax il-kuntratt ikun haqqu l-mewt. Fl-Ebrajk il-kelma ‘patt’ hija ‘berit’, u tisser ‘li taqta’ patt’ aktar milli ‘tagħmel patt’. Juri fuq kollox it-tixrid tad-demmm bhala kundizzjoni neċessarja għall-patt. Issa l-patt il-ġdid huwa mħabbar mill-profeta Ġeremija 31:31-34; Eżekjel 36:27; Isaija 54:10; Osea 2:18-23 u mill-profeta Malakija 3:1-4. F’Ġer 31:31 niltaqghu mal-patt il-ġdid li ser jagħmel Alla mal-Poplu tiegħu, bl-Ebrajk *‘berith hadaxah’*, bil-Grieg *‘he diatheke kaine’*: “Araw, għax jiġi żmien, Oraklu tal-Mulej, meta jien nagħmel patt ġdid ma’ dar Israel u dar Ġuda”. Il-patt il-qadim tas-Sinaj intemm minħabba d-dnubiet ta’ Israel. Izda issa Alla se jagħmel patt ġdid imnaqqax fil-qalb tal-laħam, u mhux fuq il-ġebel. Dan il-patt, ġie fis-seħħ bis-sagrificju bid-demmm ta’ Ġesù Kristu fuq is-salib.





Il-qofol ta' dan kollu li għidna narawh fuq kolloxx f'Ġesù Kristu fl-Aħħar Ċena. Għandna l-kliem tat-twaqqif tal-Ewkarisija f'Mt 26:28 fejn naraw il-barka tal-patt il-ġdid: "għax dan huwa demmi, id-demmi tal-patt, li jixxerred għall-kotra għall-maħfra tad-dnubiet"; f'Mk 14:24: "Dan huwa demmi, id-demmi tal-patt, li jixxerred għall-kotra"; f'Lq 22:20: "Hekk ukoll wara l-ikla ha l-kalċi u qal: "Dan il-kalċi huwa l-Patt ġdid b'demmi, id-demmi li jixxerred għalikom"; u 1 Kor 11:25: "Dan il-kalċi hu l-patt il-ġdid b'demmi; aghmlu dan kull meta tixorbu, b'tifkira tiegħi". Għandna dejjem prezenti hawnhekk il-kelma 'patt'. Ġesù Kristu għalhekk huwa l-medjatur ta' dan il-patt il-ġdid.

Il-Qawmien ta' Kristu

L-aħbar tal-qawmien mill-mewt ta' Kristu wara tliet ijiem fil-qabar, anke tal-ġisem tiegħu kienet aħbar tassew inkredibbli. L-ewwel kitba li nsibu fil-Ġdid Testament rigward ir-rizurrezzjoni ta' Sidna Ġesù Kristu nsibuha fl-ittri pawlini, fejn San Pawl stess kellu l-esperjenza ta' Kristu ħaj. Infatti San Pawl jishaq hafna fuq il-qawmien ta' Kristu lill-komunità tal-Korintin fejn il-kuntest pagan kien iħaddan biss l-immortalità tar-ruħ biss u mhux il-qawmien tal-ġisem. "L-ewwelnett għallimtkom dak li tgħallimt, li Kristu miet għal dnubietna, skont il-Kitba, u kien midfun u qam it-tielet jum skont il-Kitba, u deher lil Kefa, imbagħad lit-Tnax." (1 Kor.15:3-5). Dan it-twemmin iffundat mela fuq xhieda awtentika u appostolika juri grajja li qatt ma grāt qabel u lil ebda persuna, li Ġesù qam mill-mewt biex ma jmutx aktar.


Għalhekk il-qawmien mill-imwiet jimplika Kristu fir-realtà totali tiegħu u għalhekk anke l-ġisem tiegħu gie mqajjem għall-glorifikazzjoni u għall-immortalità. Dan kien l-ewwel messaġġ ta' predikazzjoni tal-appostli li mbagħad wara diversi stadji, dan il-materjal ta' predikazzjoni nkiteb fl-evangelji li għandna.

Din ir-realtà tal-qawmien hija mela l-prova l-iktar importanti għall-verità tal-kristjaneżmu. Kien għalhekk li San Pawl ikompli jgħid li permezz tal-qawmien ta' Kristu, Kristu Rxoxt huwa Ħaj għal dejjem; "U jekk Kristu ma qamx, fiergħa hi l-predikazzjoni tagħna u fiergħa l-fidi tagħkom... Imma le: Kristu qam minn bejn l-imwiet, l-ewwel fost il-mejtin. Għax bi bniedem giet il-mewt u bi bniedem il-qawma ta' l-imwiet. Għax bħalma kulhadd imut f'Adam, hekk ukoll kulhadd jerga' jieħu l-ħajja fi Kristu" (1 Kor 15:14).

Biblijografija

- Farkasfalvy, D., "Jesus reveals the Father: The center of New Testament Theology", *Communio* 26 (1999) 235-257.
- Grilli, M., *Quale rapporto tra i due Testamenti?*, Bologna 2007.
- Kummel, G., *The Theology of the New Testament*, Nashville (TN) 1973.
- Pontificia Commissione Biblica, *Il popolo Ebraico e le sue Sacre Scritture nella Bibbia Cristiana*, Citta' del Vaticano 2001.
- Segalla, G., "Rassegna di teologie del N.T.", *Studia Patavina* 16 (1969) 131-149.

“Hu hsieb dawk il-gebel...”



VUE DE LA NEF DU TEMPLE.

prise du Fond de l'Abside.

Il-litografija li qiegħed nippubblika ma' dan l-artiklu hija meħuda mill-ktieb *'Temple ante-diluvien dit des geants decouvert dans l'Ile de Calypso aujourdhui Gozo, pres de Malte'* ta' Luigi Mazzara ppubblikat f'Parigi fl-1827. Dan huwa ktieb rarissimu li jitratta dwar il-Ġgantija u li dwaru digà tkellimt f'artiklu 20 ta' din is-sensiela.

L-istampa turi veduta meħuda mill-*abside* ta' ġewwa nett tat-tempju l-kbir u turi d-daħla u l-kuritur prinċipali ta' dan it-tempju. Eżattament faċċata ta' l-intrata tidher il-miħna tan-Nadur fuq ix-xfax.

Mazzara kien l-ewwel artist li halla xogħol dettaljat tat-tempji tal-Ġgantija wara li kienu għadhom kif ġew innaddfa mit-terrapien taħt id-direzzjoni tal-Gvernatur ta' Ghawdex John Otto Bayer fl-ewwel snin tas-seklu dsatax. Minhabba r-rarità tal-ktieb, dawn il-litografiji ftit huma magħrufa.


Qabel it-tindif li semmejt, il-parti ta' ġewwa kif ukoll il-faċċata tat-tempji kienu mirduma taħt it-terrapien, imma l-partijiet għoljin kif ukoll il-ħajt ta' wara tal-Ġgantija minn dejjem kienu mikxufin u għalhekk qajmu kurzità fost l-Ghawdxin kif ukoll fost il-ftit vizitaturi li kienu jżuru lil Ghawdex f'dawk iż-żminijiet.

Ta' min ifakkar li l-Ġgantija kienet, kif għadha llum, imdawra b'art agrikola li tinħadem. Interessanti huwa l-fatt li jsemmi l-Prinċep ta' Biscari fil-ktieb tiegħu *'Viaggio per tutte le antichita' della Sicilia'* ippubblikat

f'*Napli fl-1781. L-awtur jgħid "ta' min jinnota l-fdalijiet ta' binja qadima (f'Ghawdex) b'forma ta' nofs ċirku iffurmat minn ġebel ta' qies kbir ħafna: u ta' min ifaħħar il-premura għall-ħarsien tagħha minn sid il-post is-Sinjur D. Gio Battista Cassar għall-konservazzjoni tagħha għal dejjem. Huwa ħa hsieb li jħares lil din il-binja minn qerda sħiħa meta għamel kundizzjoni, meta ta b'ċens perpetwu dan il-post li ma tista' tigi mħarrka ebda ġebli minn postha taħt il-piena tan-nullità tal-kuntratt jekk jiġri dan". Huwa jirrimarka "O li kieku ħaġa bħal din tpoġġiet fil-prattika f'postijiet oħra, kemm aktar antikitatijiet sbieħ kienu jiġu mħarsa biex jissodisfaw lill-vjaġġaturi mgħallma li jżuruhom".* Ma nafx kemm din il-kundizzjoni hadmet għaliex nafu li fis-snin wara t-tindif tagħha, l-Ġgantija kienet abbandunata u kulhadd seta' jkisser u jiġbor fuhħar kemm irid biex jifarrak għad-deffun.

Il-litografija li saret fuq disinn ta' Luigi Mazzara nnifsu, saret minn Jean Baptiste Joseph Jorand wieħed mit-tliet artisti li hadmu fuq il-litografiji li jinstabu fil-ktieb. Il-litografija fil-fatt hija ffirmata JJJ 1828. Il-litografiji ta' dan l-artist huma karatterizzati minn figuri ta' t'fal subien reqdin f'xi rokna tat-tempju kif jidher fin-naħa t'isfel fuq il-lemin ta' l-istampa.

Il-litografija hija intitolata *'Vue de la nef du Temple prise du fond de l'abside'* u hija mmarkata bħala Pl(ate) 7. Għandha qisien ta' 190mm x 292mm.



Ghawdex 400 sena ilu



Ricerka ta'

Pagna mill-Arkivju Nazzjonali - 189

Joseph Bezzina

© 2011


Ghall-GHOXRIN sena konsekuttiva qeghdin noffru lill-qarrejja ta' *Il-Hajja f'Ghawdex* ir-rubrika dwar Ghawdex fil-qedem. Tul l-ewwel tmien snin (1992-1999) ippubblikajna dokumenti ta' 400 sena ilu, mid-disa' sad-dsatax-il sena (2000-2010) ġibna dokumenti ta' 300 sena ilu, ghax ta' 400 sena ilu nqerdu. Din is-sena sejrjn nerġghu b'dokumenti ta' 400 sena ilu. Id-dokumenti, bhas-snin ta'qabel, huma mehudin mill-*Acta* ta' l-Universitas, il-Gvern Reġjunali ta' Ghawdex fi žmien il-Kavallieri ta' San Ġwann. Dawn jinsabu miġbura fl-Arkivju Nazzjonali, sezżjoni ta' Ghawdex. Hu ttamat li 'l quddiem dawn il-paġni storiċi jiġu stampati fi ktieb.

Inbid tax-free għat-Torri Garza

Id-dokument numru mija u disgha u tmenin li qeghdin nippubblikaw f'din is-sensiela ta' paġni mill-Arkivju Nazzjonali ta' Ghawdex jikkonsisti fil-hatra ta' amministratur – f'Janjar ta' 400 sena ilu – biex jikkontrolla l-kwantità ta' inbid bla sisa li kien jinġhata lill-ghassiesa f'Torri Garza. Jinsab registrat fit-tielet volum tal-*Acta tal-Universitas Gaudisii*, il-Gvern Reġjunali ta' Ghawdex fi žmien il-Kavallieri ta' San Ġwann (1530–1798) folju 28r. (NAG, UG, *Acta*, 3/1610–1611, 28r).

Din hi t-traskrizzjoni tal-Bandu:

Havendo havuto ordine dal Signore Fra Don Geronimo di Guerava, maestro di Casa di Monsignor Illustrissimo per sua lettera data sotto li 24 di dicembre prossimo passato d'eligere una persona persona approbata dal Molto Illustre Signor Don Eugenio Maldonado, nostro Governatore, che amministri per il corrente anno la gabella del vino, per l'università no' trovandosi ad affitar, necno' ed di limitare la quantità che può bere quella gente che assiste astiste ordinariamente nella Torre sive Garza del Mugiardo ogni anno franco di gabella. Perciò con parere del Signor Don Eugenio eligemo et deputamo per amministratore et esattore di detta gabella a' Mastro Salvo Baglio, presente et accettante promettendo co' fungere quella amministrare senza fraude ne dolo veruno con render real conto di quello toccherà, necno' ordiniamo che quella gente della Garza habbi dab ere franco di gabella ogni anno quattro botti divino solamente.



It-**Torri Garza** hu l-isem mogħti mill-Għawdxin lit-torri li nbena fuq ir-riħ tal-port tal-Imġarr, Ghawdex, bi flus imħollija mill-Granmastru Martin Garzes li miet fis-7 ta' Frar 1601. It-torri kien lest sas-sena 1607 u kien ta' barka kbira għall-Għawdxin. Kien iġhasses il-flieġu ta' Ghawdex mill-kursara u l-pirati dejjem ihufu f'din il-biċċa baħar. L-Inglizi, li mxew b'ghaks kbir mal-Għawdxin dejjem attenti li ma jonfqux sold Ghawdex, kienu ħattu dan it-torri fis-sena 1848 biex bil-ġebel tiegħu jinbena l-pont fuq Wied il-Kbir, pont li għadu hemm sal-lum.

F'Janjar 1611 – erba' mit sena ilu – dan it-torri kien ilu

wieqaf erba' snin. Kien torri bl-ghassa erbgha u għoxrin siegħa kuljum u għalhekk dejjem bl-ghassiesa fih. Dan id-dokument hu relatat proprju ma' dawn l-ghassiesa. Dik il-ħabta Ghawdex kien immexxi mill-Gvernatur Don Eugenio Maldonado – gvernatur li jibqa' magħruf fl-istorja ta' Ghawdex għax kien hu li ta l-bust ta' Sant'Orsla, verġni u martri, lill-Knisja Matrici, qaddisa li l-Għawdxin f'qasir žmien għażlu bħala patruna tagħhom.

Nhar l-24 ta' Diċembru, 1610, Fra Don Geronimo di Guerava, mastru tad-dar tal-Gvernatur, kiteb lill-Universitá ta' Ghawdex halli taħtar persuna biex tikkontrolla l-inbid li kien qiegħed jiġi kkonsumat fit-Torri Garza. L-ittra tixhed li matul l-erba' snin li kien ilu wieqaf it-Torri hadd ma kien jikkontrolla l-kwantità ta' inbid imġoddija lin-nies tat-torri. L-Universitá kellha għalhekk taħtar persuna halli tibda tagħmel dan il-kontroll.

Dan il-kontroll kien meħtieġ għaliex il-ghassiesa ta' Torri Garza kellhom il-privileġġ li jixtru l-inbid tax-free, mingħajr ma jħallsu s-sisa fuqu. Dan kien b'telf għall-Universitá ta' Ghawdex. Għalhekk il-kwantità tal-inbid li tinġhata bla taxxa kellha tiġi speċifikata.

L-Universitá għażlet lil Mastru Salvo Baglio għal dan il-ghan u l-għażla tiegħu kienet approvata mill-Gvernatur Maldonado. Kien deċiż li l-ghassiesa tat-Torri Garza kienu intitolati għall-*quattro botti di vino solamente* – għall-erba' bramel inbid fis-sena bla sisa. Kienet kwantità mhux žghira. *Botte* jew barmil kien fih erba' ġarar, kemm kemm iktar minn 43 litru. Jiġifieri kienu intitolati għal xejn inqas minn 172 litru bla sisa fis-sena. Hadd ma kellu jazzarda joffri nbid bla sisa lill-ghassiesa tat-Torri Garza iktar milli kien awtorizzat.

XHIEDA NISRANIJA FL-ISTORJA TAL-KNISJA GHAWDXIJA

Dun Nikol Vella Apap (1930 - 2000)

Žgur li wiehed mis-sacerdoti Ghawdxin li ma jintesa qatt huwa Dun Nikol Vella Apap.

Twieled fit-29 ta' Ottubru 1930 u tghammed l-għada bl-ismijiet ta' Nikola, Vincenz, Anton u Ġorġ mill-Arċipriet Mons. Alfons Marija Ili, fil-knisja parrokkjali ta' San Ġorġ. Meta kellu disa' snin daħal abbati u hareġ għall-ewwel darba fil-purċissjoni ta' San Girgor; it-tfal kienu jidhlu abbatini ta' dik l-età. Sa minn ċkunitu kellu x-xewqa li jsir qassis.

Wara li temm l-iskola prijmarja tal-Gvern, Nikol għadda għas-Seminarju u daħal bħala *boarder* fis-sena 1946. Wara li spiċċa l-istudji kollha, ġie ordnat qassis ma' ħames djakni oħra fit-13 ta' April 1958 mill-Isqof Mons. Ġużeppi Pace fil-Katidral ta' Ghawdex.

Dun Nikol qeda diversi ufficiċċji fil-parroċċa ta' San Ġorġ fosthom dik ta' viċi-parroku (1972-1984), sagristan maġġur (1959-1971), Kanoniku mill-10 ta' Lulju 1976 sa mewtu, u kien l-aħħar prokuratur tas-Santissmu Kurċifiss u prokuratur ukoll tal-festi tal-Ġimgha l-Kbira (1973-1983).

Meta Mons. Nikol Cauchi, li wara sar isqof ta' Ghawdex, kien għadu prefett tal-istudji fis-Seminarju ta' Ghawdex, sejjah lil Dun Nikol fl-1967 biex jibda jgħallem fis-Seminarju Minuri. Huwa għallem il-Ġeografija, Taljan u l-Istorja sal-1991. Fl-1968 l-istess Isqof għażlu bħala l-ewwel Biblijotekarju tas-Seminarju fejn dam sentejn u dar dawra mal-kotba kollha.

Il-ħidma tiegħu fis-Seminarju lanqas waqfet meta spiċċa mit-tagħlim. Baqa' bħala wiehed mil-Librara tas-Seminarju Maġġuri, fejn ta' kuljum kien jgħin lis-Seminaristi fix-xogħol ta' riċerka li jagħmlu. Tant ħabb lis-Seminarju li fl-aħħar snin ta' ħajtu għoġbu joffri diversi kotba lill-Biblijoteka ta' dan il-post. Għal żmien twil, hu kien kappillan tal-Klinika tas-Sorijiet Dumnikani fejn kien iqaddes kuljum fil-knisja ta' Pompej u jqarben lill-morda li kienu rikoverati hemm.

Dun Nikol għex ħajja miġbura ħafna. Ftit li xejn siefer u ftit li xejn kellu kumditajiet. Fil-fatt lanqas televiżjoni ma kellu d-dar. Kellu passatemp li jgemma' l-kotba u għalhekk kellu forsi wahda mill-akbar libreriċi privati li hawn f'Ghawdex. Izda għalkemm kien jixtri kotba ta' *Melitensia* jiġifieri li jiġu ppubblikati f'Malta kellu ħafna kotba ta' Missirijiet il-Knisja u qaddisin, flimkien ma' ħajjiet tal-qaddisin. Dawn għenuh biex jeleva ruħu lejn Alla. Barra minn hekk kien iħobb ħafna jaqra l-Istorja tal-Knisja u dejjem ħares lejn il-grajjiet li kien jaqra bi spirtu ta' fidi.

Hekk Dun Nikol kellu materjal biex jikteb f'diversi rivisti u gazzetti f'Malta u Ghawdex. Kiteb materjal dwar



l-Istorja tal-Knisja, storja ta' Ghawdex, bijografiji dwar persunaggi Ghawdxin, *folkore* dwar id-drawwiet religjużi tal-imġhoddi, u poeziji li juru l-imħabba li kellu lejn Alla u lejn il-Vergni Marija. Infatti huwa ppubblika żewġ kotba. Dawn huma : *Il-Madonna fl-Istorja tal-Liturġija u l-arti*, fl-1990, u *l-Istorja tas-Santwarju tal-Madonna tal-Ħerba*, fl-2000. Dan barra l-għadd ta' manuskritti li għadhom ma rawx id-dawl tal-pubblikazzjoni.


Kif għedna Dun Nikol kellu spirtu ta' ġabra religjuża u mħabba lejn il-kotba. Mhux ta' b'xejn kien jammira ħafna lill-Benedittini li jgħixu ħajja ta' studju u talb. U nistgħu ngħidu li huwa għex skont dan l-ispirtu. Nitqarrqu jekk naħsbu li kien mehdi fil-kitba u halla x-xogħol pastorali. Kellu komunikattiva kbira u nqeda b'dan għall-ġid tal-Knisja billi ppriedka u qarar f'diversi knejjes ta' Malta u Ghawdex.

Il-ħarġa tiegħu kien li jmur sal-Bażilka ta' San Ġorġ, sa għand is-Sorijiet ta' Pompej biex iqaddes u sas-Seminarju fejn serva wkoll għal diversi snin ta' biblijotekarju. Ma' kull min kien jiltaqa' kien ikellmu u jgħidlu kelma ta' ġid.


Fl-aħħar tas-snin disgħin saħħtu bdiet sejra lura tant li f'Novembru tal-2000 tah attack tal-qalb u ddaħħal ic-CCU fl-Isptar Ġenerali ta' Ghawdex. Izda tilef il-battalja mal-ħajja u fis-16 ta' Novembru 2000 għadda fid-dar tal-Missier. L-aħbar ta' mewtu ħasdet lil kulhadd. L-għada sarlu funeral sollenni fil-Bażilka ta' San Ġorġ. Fil-quddiesa kkonċelebraw għadd kbir ta' sacerdoti u attendew ukoll ħafna nies.

(Dan l-artiklu huwa mibni fuq il-konoxxenza tiegħu mill-awtur ta' dan l-artiklu u fuq l-artikli Mons. Ġużeppi Cauchi "Kan. Nikol Vella Apap" li deher fl-Action tal-Milied 2000 u l-artiklu "Il-Kanoniku Nikol Vella Apap L-Awtobiografija" li deher fil-"Lehen il-Belt Victoria" Settembru/Ottubru 2010).

Ghawdex Online (25)



L-Arka biddlet il-mentalità dwar id-Diżabbiltà



riċerka u kitba ta' SALVU FELICE PACE, sfelicep@go.net.mt

Ghaddejt tfuliti Santa Vncra meta Misrah il-Barricri kien imdawwar b'ghelieqi. Ommi kienet tehodna passigġata biex nimlew il-pulmuni bl-arja friska. Kultant konna mmorru tard wara nżul ix-xemx meta konna niltaqġu ma' raġel b'diversi diżabbiltajiet. Kien johroġ tard biex ma jigix ittantat mit-tfal li kienu johorġu jilghabu fil-Misrah. Nghid ghalija, ma nafx ghaliex, jien kont nibza' minn din il-persuna.

Il-mentalità dwar persuni b'diżabbiltà kellha bżonn li tiġi indirizzata. Min jaf kemm ġenituri kienu jżommu


xi wild li twieled b'xi diżabbiltà magħluq f'darhom. Ix-xogħol ta' Mons. Mikiel Azzopardi wasslet għall-bidla radikali dwar kif hafna jharsu lejn persuni b'diżabbiltà llum. **F'Ghawdex għadna kif iċċelebrajna l-ghaxar anniversarju minn mindu nfethu l-bibien tal-Fondazzjoni Arka f'Ghajnsielem, xogħol Mons. Manwel Curmi u għadd kbir ta' voluntiera.**

Il-websajt www.arkafoundation.org thabbar bhala l-ewwel għan tal-Fondazzjoni, l-ħolqien u l-indukrar ta' attitudni pożittiva lejn persuni b'diżabbiltà. Harsa madwarna turi li b'mod ġenerali dan l-għan twettaq. Is-sit jelenka l-għanijiet l-oħra tal-Arka, dejjem li jilhaq il-miri tiegħu ta' dinjità, rispett u kunfidenzjalità fejn jidhlu l-persuni b'diżabbiltà.

It-taqsimha Servizzi ssemmi kif l-Arka toffri allogġ kemm għal medda qasira kif ukoll twila, tilqa' familji li jieħdu hsieb xi membri b'diżabbiltà, toffri waqfiet ta' emerġenza u bi ftehim mal-Gvern iżżomm fuq bażi permanenti sitt persuni għas-spejjeż tal-Gvern. **L-Arka tinkuraġġixxi żjajjar minn gruppi b'xi diżabbiltà u għandha programm ta' bdil ta' żjarat b'parteċipazzjoni fi programmi tal-Unjoni Ewropea.**

Taqsimiet oħra fis-sit iħarsu lejn il-fondi dejjem neċessarji biex dan il-proġett jibqa' jaħdem bla skossi, aħbarijiet dwar l-Arka, deskrizzjoni ta' proġetti mitmuma u oħrajn ipplanati, gallerija ta' ritratti u formula li persuni b'diżabbiltà jistgħu jimlew bhala applikazzjoni għal xi servizz mogħti mill-Fondazzjoni Arka. **Nawgura lil Arka snin twal ta' hidma biex kull persuna Ghawdxija b'xi diżabbiltà ssib il-kenn jew l-appoġġ li jixirqilha.**





Peter's Butcher Shop

For top quality fresh meat, a wide selection of fresh sausages and quality homemade meat products such as meat balls, bragioli, kebabs, burgers, stuffed pork and more...

St. Joseph Square, Qala Gozo
Mob: 7905 5051 • Tel: 2785 5051




57, MAIN GATE STREET, VICTORIA, GOZO.
Prop. Mario P. Grech F.A.D.O. (Lond.)

Appointments for
EYE TESTING / EXAMINATION
by the Latest Computer Technology
and Eye Specialists

Telephone: 55 65 28 / 56 33 31

IL-GAMIEMA TAL-KULLAR



(Dan huwa l-erbatax-il artiklu minn sensiela dwar l-ghasafar li jbejtu f'Għawdex)

kitba ta' JOE SULTANA



Gamiema tal-Kullar - ritratt ta' A. Tanti

F'dawn l-aħħar għoxrin sena l-popolazzjoni ta' x'uħud mill-ghasafar li jbejtu f'Għawdex naqset sew. Id-**Durrajsa** kważi nqerdet u l-**Bufula Hamra**, fejn qabel kienet tbejjet kważi fil-kampanja kollha, issa tbejjet fi ftit inħawi. Il-**Barbaġann** u l-**Bies** għalhom bħaċ-**Ċawla**. Mill-banda l-oħra, b'xorti tajba, fl-istess żmien bdew ibejtu ghasafar godda bħall-**Bufula ta' l-Imrewha** u l-**Bufula ta' l-Għolliq**. U f'dawn l-aħħar snin bdiet tbejjet ukoll il-**Gamiema tal-Kullar**.

Il-**Gamiema tal-Kullar** fiha minn 29 sa 33 ċentimetru tul, bil-fetha tal-ġwienah tlahhaq sa 53 ċentimetru. Harira akbar mill-**Gamiema**, kemxejn misluta, b'denb tawwali. Għandha dehra ċara hafna, b'kulur bajdani jagħti ftit fil-griz. Fost l-ispeċi tal-gamiem u t-tuduni, il-**Gamiema tal-Kullar** hija l-unika waħda li għandha taħt ġwinħajha bojod silġ. Għandha nofs kullar f'għonqha, iswed bil-burdura rqiqa bajda. Meta tiftah denbha, speċjalment meta tkun se toqgħod, jidher faxx wiesa' abjad kemxejn fil-griz fi truf tad-denb. Bħall-biċċa l-kbira ta' l-ispeċi tal-gamiem u t-tuduni, saqajha qosra hamranin. Fl-ewwel sena, qabel ma joħorfu, il-frieħ ma jkollhomx in-nofs kullar f'għonqhom u ma jkunux ċari daqs ix-xjuħ.

Il-**Gamiema tal-Kullar** għandha l-ghajta tan-namra bi tlett sillabi "kuu, kuuuuuu, kuuuu". Għandha wkoll ghajta ohra qisha tqanziha. Tiekol billi tnaqqi mill-art. Tippreferi żrieragh taċ-ċereali u ta' pjanti ohra. Tiekol ukoll dud u insetti, u anke frak tal-hobż.



Bejta bil-bajd tal-Gamiema tal-Kullar - ritratt ta' S. Vella

L-isem xjentifiku tagħha hu *Streptopelia decaocto*. Il-kelma tal-ġeneru *Streptopelia* ġejja minn żewġ kelmiet mill-Grieg: *streptos* li tfisser kullar u *peleia* li, skont Omeru, awtur ta' Iliad u Odyssey, huwa l-isem ta' ħamiema. It-tieni kelma *decaocto* ġejja mil-Latin: *deca* tfisser għaxra u *octo* tfisser tmienja. Fil-Mitoloġija Griega nsibu storja ta' skjawa bieżla, li kienet titkarrab minħabba l-paga miżera li kellha ta' 18-il biċċa flus fis-sena. Talbet għall-helsien u kienet mibdula mill-allat f'ħamiema li kompliet issemma l-istess karba "decaocto". L-isem bl-Ingliż hu *Collared Dove*.

Sa l-1930 il-Gamiema tal-Kullar fl-Ewropa kienet biss tinstab fil-Balkani. F'daqqa waħda bdiet tinfirex; għall-ewwel lejn it-tramuntana u l-punent tal-Ewropa, u wara lejn in-nofsinar. Fl-Italja bdiet tbejjet fl-1947 fi




Bejta bil-frieħ tal-Gamiema tal-Kullar - ritratt ta' S. Vella



Gamiema tal-Kullar tittajjar- ritratt ta' A. Tanti

Friuli-venezia Gulia u fit-Tunezija bdiet tbejjet fil-bidu tas-sittinijiet tas-seklu li għadda. Għall-ahhar tas-snin sebgħin kienet introdotta f'Palermo, filwaqt li bdiet tbejjet ukoll f'Pantelleria minn ghasafar li bdew jaslu hemm mit-Tunezija.

F'Malta l-ewwel darba li dehret kien fl-1964 meta inqatlet wahda fiż-Żurrieq. Tlett snin wara inqatlet oħra fil-Lunzjata, Għawdex u wara kull tant żmien bdew jidhru xi wahdijiet. Mill-1999 'l hawn bdiet tidher kull sena u l-ewwel li bdiet tbejjet kien fl-2003, f'għonna privati f'Santa Marija Estate, limiti tal-Mellieħa. F'Għawdex l-ewwel par beda



Par Gamiem Tal-Kullar - ritratt ta' C. Cachia Zammit

jzomm fil-farm tal-Gvern fix-Xewkija sena wara u fl-2008 giet ikkonfermata li kienet qed tbejjet ukoll fiċ-ċimiterju tar-Rabat f'tal-Barmil, qrib il-farm tal-Gvern. Par iehor beda jidher ukoll fil-mixtla tal-Gvern f'Tad-Dawwara. Minn dakinhar sallum bdiet tbejjet ukoll f'Għajnsielem, u wiehed jittama li tithalla tkompli tinfirex f'Għawdex.

Il-Gamiema tal-Kullar tippreferi tbejjet f'għonna partikolarment b'siġar tal-pini u taċ-ċipress anke fil-bliet. Ir-raġel spiss iħobb jitperreċ fil-gholi fejn isemma l-ghajta tan-namra. Iħobb ukoll jigglajdja bil-għwienah miftuħa f'titjira tan-namra fl-istaġun tal-bejta. Il-mara, bl-ghajtna tiegħu tibni bejta ċatta bi zkuk irraq u tbid żewġ bajdijiet bħal tal-hamiem, bojod mingħajr tikek. Wara 14-il jum ifaqqsu u l-frieħ itajru tlett ġimghat wara. Il-Gamiema tal-Kullar u l-bejta tagħha huma protetti bil-ligi matul l-istaġun kollu tal-bejta.

Alex Saliba

I.T Sales and Services


65, Ta' Said Street Nadur, Gozo
alexandersaliba@gmail.com

Tel: 21 555 358 Mob: 99 864 262

RAYMOND CEFAL

TAL-KELBA LTD.

- BUILDING CONTRACTOR
- CRANE & GENERATOR HIRE



"RayRita", Triq it-Tempju, Qala, Gozo.
Tel: 2155 7847, 2156 2532 Mob: 9949 3169

Ghext il-Mandraġġ (4)

Knejjes u Kappillani...

Meta konna “nilghabu bil-knisja”!

*kitba ta' ANTON SPITERI*

Ir-Rabat f'kull triq tilmah knisja, u f'kull dar in-naha taghna kien ikollna “knisja”. Din kienet tiżzeġġen mit-tifel il-kbir li meta jikber ihalliha f'idejn hutu l-ohra. Din il-knisja tat-tfal aktarx li kienet tkun xi kamra żghira jew xi rokna fid-dar fejn it-tfal ma kinux jixbghu iżejnu l-artal ċkejken ta' l-injam b'gandlieri tat-tafal jew tač-čomb u b'hafna tiżġin iehor. Mhux kulhadd kien jista' jixtri l-gandlieri jew l-istatwi għax flus ma kienx ikollna. Naf min missieru kien jagħtih sold nhar ta' Hadd u s-sold kien iġemmghu għal tliet iHdud biex bi tliet soldi kien jixtri l-gandlier, għax daqshekk kien jiswa. It-tagħmir għal dawn il-knejjes iż-żghar kien jinhadem minn Ġuzepp ta' Reġina s-Sagristan, Majs ta' l-Ghadmu, il-Barmil u Gerewelli. Il-fjuretti kienu jkunu sbieħ, imma l-apostli aktarx li ma kontx tittendi fejn hu quddiem u fejn huwa wara. Kienu jagħmlu pasturi miksija bix-xemgħa u llum dawn il-pasturi huma oġġetti mfittxija mill-kollezzjonisti. Il-ġilandra kienet issir minn xi bott tal-ħalib. Il-ħitan kienu jitgħattew b'čarruta hamra bhala damask u s-saqaf kien jinkesa kollu santi mqassin u mwahħlin bil-lomtu. Dan it-tip ta' kolla huwa magħmul mid-dqiq imħallat bl-ilma u dan jitpoġġa fuq in-nar biex isir aħjar u jitfghulu


ftit melħ biex id-dud ma jiekolx kollox. Il-knisja ta' hija kienet iddedikata lil Qalb ta' Marija, u kemm kellu santi kollha kien qassashom biex iżejjen is-saqaf. Izda wara xi żmien id-dud kien kiel is-santi kollha għax il-lomtu ma kienx għamillu melħ.

Il-festa titulari tagħna l-ewwel kienet ta' San Ġuzepp, izda billi hija kien iddobba santa sabiħa tal-Qalb ta' Marija malajr kien bidel it-titular. Din il-festa kienet taħbat fil-vaganzi, xi ġimgha wara Santa Marija, u għalhekk kien ikollna hafna kulur għall-festa, għaliex l-ghada tal-festa kulhadd kien ifittex il-kulur li jaqa' mill-isparar fl-inhawi tas-sur.



Għall-festa kien jinħareġ l-apparat tal-festa magħmul minn drapp li kien għatja ta' sett sufani. Filgħodu kienet titqaddes quddiesa kantata bil-Latin – tagħwiġ ta' kliem u *Dominus Vobisku* tiela' u *Tkun spirtu tuhom* niezel. L-orkestra kienet issir minn kull strument li konna nsibu d-dar. Il-ferħ kien jinfirex mat-triq kollha bid-daqq ta' qniepen żghar li xi whud kienu tassew helwin. Ahna kellna żewġ roti tal-bronż li kellhom ton li ma tagħrfux mill-qniepen ta' San Ġorġ. Darba minnhom wahda mara kienet semgħethom u marret thaffef lejn San Ġorġ għax kienet hasbet li daqqet xi quddiesa.

Is-sehem tal-bniet kien li jnaddfu, jgħinu fit-tiżġin u jattendu għall-funzjonijiet. Wara l-funzjoni ta' filgħodu kien jitqassam xi helu, xi qubbajt, u luminata, magħmula d-dar. Filgħaxija kienet issir il-purčissjoni mad-dawra tal-Mandraġġ (id-dawra ta' Gejtana). It-triq kienet tiddawwal minn mixegħla tal-fjakkli, bottijiet mimlija trabb imxappap bil-pitrolju. Hafna biččiet tax-xemgħa




kienu jitpoġġew fit-twieqi u fuq iċ-ċnut. Meta kienu jhalluna konna nispiċċaw b'huġġieġa kbira billi konna niġbru hafna karti u biċċiet ta' l-injam, konna naghtuhom in-nar u wara konna naħarbu biex noqogħdu naraw il-kbar jippruwaw jifteh. Ma' dan konna nagħmlu gassijiet u bombi żgħar tal-musketterija. Spiss kien ikun hemm tfal li jwegġġu subgħajhom. It-tiżjin tat-toroq kien isir b'pavaljuni jew liedna tal-karti.



Meta ma kienx ikollna kulur konna nużaw kaxxi tas-sulfarini. Konna nobormu l-kubrit fis-smontor jew fidda u nisparawh b'daqgiet ta' martell. Bis-sulfarini konna nagħmlu disinni ta' stilel jew slaleb, naħarquhom u z-zkuk jchlu ma' xulxin. Mod ieħor ta' kif kienu jsiru l-bombi kien

b'ċavetta li jkollha naħa spaga u f'tarf l-ispaga jkun hemm marbut musmar li jidhol fit-toqba taċ-ċavetta. It-toqba taċ-ċavetta kienet timtela bil-frac tas-sulfarini u x'hin tagħti daqqa fuq ras il-musmar il-putassa tinqaras u l-bomba tieħu. Min jaf kemm ommijiet kienu jfittxu ċ-ċwieviet ta' xi gwardarobba jew ta' xi armarju u ma kinux isibuhom jew kienu jsibuhom imkissrin. Il-kapsi kienu eħfef u kienu jinxtrow f'rombli żgħar jew fi strixxi li kienu jfaqqgħu aktar bi shih. Xi drabi konna naħarqu l-kapsi hdejn saqajn xi hadd li kien jerħilha jiġri warajna biex ipattihelna.



In-nar kien il-gost tagħna, u kien it-twerwir tal-kbar. Mhux darba jew tnejn li xi knisja kienet sfat irmied għaliex kienet thalliet xi xemgha taqbad. Forsi l-aktar kas li niftakar kien meta omm għamlet tfittxija biex tara jekk it-tfal kellhomx kulur tan-nar jew bombi. Ma kienet sabet xejn. Wara xi ftit kienet instemgħet sparatura, il-knisja kienet qabdet, u magħha nħarqet il-kamra tas-sodda. Wara kont sirt naf li l-bombi kienu mistura ġo statwa tal-Madonna, għolja xi żewġ piedi. L-istatwa ma nstabitx.


Il-kbar jieħdu gost jarawna nilagħbu bil-knejjes bit-tama li 'l quddiem xi hadd minn uliedhom jithajjar isir qassis. Fost shabna kien intagħżel wieħed bhala *isqof* li kien jikteb ittri lill-*kappillani* u kien jiġi mistieden għall-festi li jsiru. Hafna ma kinux jibqgħu jilagħbu bil-knisja. Xi ftit kienu jsiru dilettanti li jgħaddu hafna hin jahdmu fuq il-mudelli tal-knejjes u joħolqu opri artističi.


gozo press
 Offset & Letterpress Printing
 Graphic Design Studio
 Mgarr Road, Għajnsielem, Gozo - Malta.
 Tel: 2155 1534 - Fax: 2156 0857 - Mob: 9982 6350
 E-mail: gozopress@onvol.net

A Whole New Look
Sharmain's Styling Salon
 Our Lady of Victory
 Crt/1
 Triq ta' Kassia
 Qala, Gozo
 Tel: 2156 6236

Mix-Xena Sportiva F'GHAWDEX

minn Joe Bajada

**Gozo Grand Sprint**

Fl-20 u l-21 ta' Novembru, ġie organizzat f'Għawdex il-*Gozo Grand Sprint 2010* mill-*Malta Motorsport Federation*, bil-kollaborazzjoni tal-Kunsill Malti għall-Ispport flimkien mal-Ministeru għal Għawdex, is-Segretarjat Parlamentari għaż-Żgħażaġh u Sport, l-Awtorità Maltija għat-Turiżmu, *the Island Car Club*, *Valletta Grand Prix Foundation* u *The Palace Hotel*. Dan kien avveniment sportiv li ġie mtella' għall-ewwel darba ġewwa Għawdex, intemm b'suċċess wara li l-attivitajiet marbuta miegħu kienu mifruxa fuq jumejn. Għal dan l-avveniment, ġie mistieden il-Fillandiz Ari Vatanen, personalità magħrufa sew fil-qasam sportiv internazzjonali. Filfatt Vatanen kien *champion* tad-dinja fl-1981, kif ukoll rebbieh ta' xejn inqas minn erba' edizzjonijiet tal-famuża Parigi-Dakar.

Permezz ta' partecipazzjoni ta' 83 sewwieq flimkien mas-*support teams* tagħhom dan l-avveniment ġibed ukoll l-attenzjoni ta' għadd kbir ta' dilettanti tal-karozzi li hafna minnhom qasmu l-fliegu u nġhaqdu ma' bosta Għawdxin biex isegwu dan l-avveniment. Bosta mis-sewwieqa kienu Maltin iżda kien hemm ukoll interess minn 28 sewwieq Għawdxin, kif ukoll minn Skoċċiż, residenti f'Għawdex li kien ukoll sewwieq tal-karozzi f'*rallies* ġewwa l-Iskozja. Dan l-avveniment ġie wkoll reklamati fi Sqallija bir-riżultat li ġibed il-partecipazzjoni ta' Alessandro Modica u Alessio Cascone li huma żewġ stilel godda fil-qasam tad-*drifting* fl-Italja. L-avveniment kien segwit anke mill-*media* ta' Sqallija.

Waqt il-konferenza tal-aħbarijiet qabel ma nġhata bidu dan l-avveniment, il-Ministru għal Għawdex Giovanna Debono, fissret kif il-Ministeru għal Għawdex ikkollabora mal-organizzaturi flimkien mas-Segretarjat Parlamentari għaż-Żgħażaġh u Sport u l-Kunsill Malti għall-Ispport bil-ghan li dan l-avveniment iservi wkoll ta' attrazzjoni għas-suq domestiku biex aktar Maltin jagħzlu li jqattgħu l-ġieli f'Għawdex matul ix-xhur li huma kkunsidrati bħala aktar kwieti għas-settur turistik. Ċifri li nġhataw mill-kumpanija *Gozo Channel* urew li matul tmiem il-ġimġha li għaddiet il-vapuri tal-kumpanija ġarrew aktar minn 32,500 passiġġier u aktar minn 10,000 vettura. Dan ifisser zieda ta' aktar minn 4,500 passiġġier u 1,500 vettura fuq ċifri registrati fl-istess granet fl-2009 jew zieda ta' 16 u 17 fil-mija rispettivament. Il-Ministru Debono flimkien mas-Segretarju Parlamentari Clyde Puli wrew sodisfazzjon



għal dan ir-riżultat. Il-Ministru Debono saħqet li l-Ministeru għal Għawdex isostni attivitajiet li għandhom potenzjal li jattiraw kemm Maltin kif ukoll barranin lejn Għawdex biex kemm jista' jkun tiġi meġhluha l-isfida tal-istagjonalità għas-settur turistik Għawdxin.


Is-Segretarju Parlamentari Clyde Puli tenna li aktar attivitajiet sportivi ser ikunu organizzati f'Għawdex fl-ġimġha li ġejjin u fost oħrajn semma' l-organizzazzjoni tal-*World Grand Masters* tat-*Table Football*. Hu qal li dan qed ikun possibbli grazzi għall-assistenza finanzjarja li l-Kunsill Malti għall-Ispport qed jagħti lill-għaqdiet sportivi biex jorganizzaw attivitajiet sportivi f'Għawdex li jġeneraw turizmu intern.

Il-President tal-MMF Tonio Cini wera sodisfazzjon għal mod kif imxiet l-organizzazzjoni tat-tlielaq u rringrazzja lill-entitajiet governattivi, Kunsilli Lokali u kull min b'xi mod jew ieħor għen biex dan l-ewwel avveniment tax-xorta tiegħu jkun suċċess. Il-*Gozo Grand Sprint* ġie fi tmiemu bil-prezentazzjonijiet tat-trofej lir-rebbieha mill-Ministru Giovanna Debono. Ir-rebbieh *overall* fil-kategorija tal-vetturi klassiċi kien Martin Spiteri b'*Austin Healey* filwaqt li Zachary Zammit ta' 23 sena rebaħ il-kategorija tal-vetturi moderni b'karozza *single seater*. Ġew mogħtija wkoll trofej lir-rebbieha f'kull klassi kif ukoll lil dawk is-sewwieqa li ppartecipaw f'kompetizzjoni tat-tlielaq tal-karozzi għall-ewwel darba.

Sannat Lions FC jispiċċaw fl-ewwel post fi tmiem l-ewwel rawnd

Sannat Lions ikkunsidrati bħala l-favoriti f'dan l-istagun, grazzi għal bosta akkwisti li għamtu ta' stoffa, rnexxielhom jispiċċaw fl-ewwel post fl-ewwel rawnd, żewġ punti vantaġġ fuq *SK Victoria Wanderers*. Kien pjazzament meritat għal *Lions* fl-ambizzjoni qawwija li għandhom li jirbħu l-għaxar kampjonat fl-istorja tagħhom u b'hekk bħal *Victoria Hotspurs* u *Nadur Youngsters* ipogġu l-istilla fuq il-flokk tagħhom fi stagun ieħor jekk ovvjament jirnexxielhom jakkwistaw dan l-obbjettiv. Huma jinsabu

fid-direzzjoni t-tajba u l-fatt li jipposedu l-aħjar attack u difiża f'dan il-kampjonat ikompli jiggjalvanizza ċ-ċansijiet tas-Sannatin. Huma skurjaw 19-il gowl f'6 partiti, gowls maqsuma bejn Eric Nwankwo u John Camillieri li skurjaw sitta kull wiehed, Chris Camillieri skorja erba' u gowl kull wiehed minn Mark Muscat, Mark Formosa u Elton Vella.



Dan l-ewwel post jagħti d-dritt lil *Lions* li jkunu wiehed mill-finalista tat-Tazza Jum il-Helsien. Sannat kienu sfortunati li f'din il-fażi tal-kampjonat soffrew l-unika telfa tagħhom b'awtogowl fl-aħħar kwarta logħob kontra Għajnsielem f'partita li minn dak li kkrejaw, żgur li ma kellhomx johorġu b'idejhom vojta.

Fit-tieni post spiċċaw SK Victoria Wanderers, pjazzament li jagħtihom id-dritt li jkunu huma li jaffrontaw lil Sannat fil-finali tal-31 ta' Marzu li ġej biex jikkuntestaw bejniethom id-19-il Edizzjoni tat-Tazza Jum il-Helsien. Huma għandhom tim li jista' joffri sfida qawwija u dan meta t-tim issa huwa matur biżżejjed fejn il-plajers ilhom issa għal iktar minn erba' staguni jilgħabu ma' xulxin bl-eċċezzjoni ta' xi irtokki żgħar li għamlu f'dan l-istaġun. Madankollu huma jiddependu hafna fuq il-prestazzjoni tal-erba' plajers Niġerjani li għandhom. Il-kowċ Mark Buttigieg iddeċieda li jieqaf jilgħab wara karriera mimlija unuri.

Fit-tielet post jinsabu *Nadur Youngsters* li wkoll bdeu fost il-favoriti iżda telfiet kontra ż-żewġ timijiet ta' fuq hallewhom f'din il-pożizzjoni. L-attakk tagħhom b'Joseph

Portelli u Wesley De Oliviera huwa effettiv, madankollu ma kinetx l-ewwel darba li d-difiża tagħhom inqabdet fuq sieq waħda fejn f'dawn l-okkażjonijiet soffrew kważi l-gowls tagħhom.

Għajnsielem jinsabu jokkupaw ir-raba' pożizzjoni, post ta' ċerta trankwillità fil-kampjonat. Huma alternaw ma' logħbiet tajba ma' oħrajn inqas pożittivi. Għandhom difiża soda b'Yannik Ossuk saħħa ferm dan id-dipartiment. Fin-nofs baqgħu jiddependu fuq il-plajer kowċ Alex Simoncic. Madankollu l-*Blacks* jistgħu jkunu wkoll ta' sfida denja għat-titlu.

Iċ-*champions* attwali *Victoria Hotspurs* żgur li ma stennewx li ha jkollhom stagun mhux daqstant tajbe fejn jinsabu biss b'6 punti fejn għadhom hađu rebħa waħda. Jiddependu wisq fuq l-akkwist li għamlu Kalin Ganchev, iżda kemm id-difiża, kif ukoll l-attakk tilfu ferm mis-saħħa li fl-istaġun l-ieħor għamlithom *champions*. Huma bidlu lil kowċ Chris Buttigieg u postu hađu Ruben Mercieca.

B'sitt punti wkoll insibu lil promossi *St Lawrence Spurs*, tim li ġej minn wiehed mill-iżgħar irħula f'Għawdex. Huma għandhom plajers b'qalb kbira u dan jidher f'kull partita li jilgħabu. Jipposedu koppja tajba barranija fl-attakk fejn Hugu Seco u Franco Franchino jinkwetaw ferm lid-difiża opposti. Rebħiet fuq *Victoria H* u *Xewkija T* qalgħuhom mill-aħħar pożizzjoni.

Fl-aħħar post insibu lil *Xewkija Tigers* b'zewġ punti minn zewġ *draws* u għadhom l-uniċi mingħajr l-ebda rebħa. Huma wkoll għamlu bidla fil-kowċ fejn Simon Cassar ha post Mario Bonello. Huma kellhom bidu tajbe bi *draw* kontra Sannat, iżda mbagħad ma żammewx l-istess ritmu minkejja li f'ċerti logħbiet kienu anke sfortunati. Bla dubju jridu jtejbu l-prestazzjonijiet tagħhom biex bħal ma għamlu fl-istaġun l-ieħor jirnexxielhom jitbiegħdu miż-żona l-hamra.

The Liqueur Shop

THE LEADING WINES, SPIRITS, & TOBACCO MERCHANTS IN GOZO

14, ST. GEORGE'S SQ., VICTORIA, GOZO.

TEL: 21 556 531
FAX: 21 555 809

Prop. J.C. Mejjak Zammit

FREE HOME DELIVERY

Xerri l-Bukkett

Bar

Restaurant Pizzeria

Dine while enjoying the best view in the Maltese islands

Triq iż-Żewwieqa Qala


Tel. 21553500




Qaddisin u Festi f'Ghawdex

Versi ta' Dun Geoffrey G. Attard
Ritratti ta' Dun Ġwann Sultana


1. SANT'ANTON ABBATI FIX-XAGHRA



*Ġewwa x-Xagħra raħal sbejjah
knisja ħelwa kollha ġmiel;
il-parroċċa l-qadima
li tghodd sewwa s-snin u ż-żmien.*




*Sant'Anton minn ġo l-Eġittu
qaddis kbir tas-snin bikrin
li l-kult tiegħu ġewwa x-Xagħra
sab l-għeruw f'qalb ix-Xagħrin.*



*Sant'Anton minn "tal-ħanzira"
raheb xwejjah jgħodd is-snin
ħajtu għex fit-talb u ċ-ċaħda
bogħod mill-għagħa u mill-bnedmin.*



*Bir-raġun għalhekk kull sena
f'nofs Jannar fil-bard u l-ksieħ
festa ħelwa ssirlu x-Xagħra
waqt li troddlu l-oghla ġieh.*






Djamanti ta' Għawdex

Ritratti ta' Joseph J. P. Zammit


ERBA' NIĊĊ "TAL-GALLARIJA"




Il-Qalb ta' Ġesù fir-Rabat



Id-Duluri f'San Lawrenz



San Pawl fil-Munxar



"Il-Madonna tal-Patri" f'Kerċem






IL-HAJJA f'Għawdex

GHAL EWRO FIX-XAHAR!

Minjiera ta' Tagħrif u Tagħlim dwar Għawdex u l-Għawdxin

Meta tabbona tkun qed tiehu r-rivista bil-posta u b'nofs il-prezz li tiswa' (2 Ewro l-kopja). Ahseb biex iġġedded l-abbonament tieghek għas-sena 2011, u heġġeġ lil hbiebek biex jabbonaw huma wkoll. Imla l-formola li ssib taht jew aghmel kopja tagħha u ibgħatha flimkien ma' ċekk jew 'money order' ta' 10 Ewro lill-

Amministratur, "Il-Hajja f'Għawdex",
Lumen Christi Media Centre,
Triq Fortunato Mizzi,
Victoria VCT 2579, Għawdex.



Isem _____ ✂

Indirizz _____

Nixtieq: Nabbona (ġdid) jew Inġedded l-Abbonament għas-sena 2011

€10 Abbonament Regolari

€20 Abbonament Benefattur
(b'rigal tal-ktieb ġdid: 'Il-Hniena Tiegħu tinfirex f'kull żmien')

Data _____

Firma _____

